

# ఆంధ్రశిల్పి

స చి త్ర మా స స ం చి క

30  
Tamil

1  
2

సంపాదకులు :

వి. ఆర్. చిత్రా : పి. గణపతిశాస్త్రి



౧౦, నరసింగపురం వీధి,

మాంట్ రోడ్, మద్రాసు.

## విషయానుక్రమణిక

చిత్రవివరణము :	శ్రీ దండపాణిగారు ...	...
సమీక్షలు :	సంపాదకులు ...	...
నవ్యశక్తి :	శ్రీ కృష్ణశాస్త్రిగారు ...	...
సాగరగానము :	శ్రీ త్రిపురారిభట్ల వీరరాఘవస్వామిగారు	...
హృదయోపహారము :	శ్రీ పి. గణపతిశాస్త్రిగారు	...
సంధ్యా సంగీతము :	శ్రీ శ్రీరంగం శ్రీనివాసరావుగారు	...
పరిశ్రమలలో 'రూపలేఖనలు'	శ్రీ వి. ఆర్. చిత్రాగారు	...
శిల్పము :	శ్రీ వేలూరి శివరామశాస్త్రిగారు	...
నీడలనడవ :	శ్రీ కవికొండల వెంకటరావుగారు	...
వారసత్వము :	శ్రీ మొక్కపాటి నరసింహశాస్త్రిగారు	...
'నా జీవితయాత్ర' ఒక సమీక్ష	శ్రీ కృష్ణశాస్త్రిగారు	...
చింతచిగురు :	ఆరుద్ర ...	...
వినాయక చవితి :	శ్రీ విస్నా అప్పారావుగారు	...
ఆర్తనాదము :	'శిల్పి' ...	...
గ్రంథవిమర్శనము :	...	...

### శిల్పాలు

ముఖచిత్రము :	శ్రీ పిలకా లక్ష్మీనరసింహమూర్తిగారు
చోళిక :	రాజపుత్రచిత్రము
నర్తకులు :	శ్రీ నందలాల్ బోసుగారు
దాక్షిణాత్య దేవాలయ శిల్పపరిణామంలో ప్రధానఘట్టాలు	

# చిత్రవివరణము

శ్రీ దండపాణి.

డోలిక

అతినామాన్యమైన విషయం కూడా రాజపుత్ర చిత్రకారులు ఎంత మహత్తరంగా చిత్రించారు! ఉయ్యాల మనం అనుదినము చూచేదే కాని, చిత్రరచనా విధానం మాత్రం అసాధారణంగా ఉంది. ఇందులో రాజదంపతులు భవనోద్ధానంలో ఉల్లాసంగా ఉయ్యాల లూగుతున్నారు. చిత్రపులలో ముందుభాగమూ, వెనకభాగమూ అది వసంతసాయం సంధ్యాకాలం అన్నవిషయం సూచిస్తున్నాయి. ఆ సమీపంలో ఉన్నది జలపూరితమైన సరోవరము. దానికి దగ్గిరిగా ఉన్న లతలూ, తరువులూ వసంతసౌభాగ్యంతో కలకలలాడుతున్నాయి. సరోవరానికి ప్రాగ్భాగంలో నిమ్మొత్తభాగాల్లో సుందర తరు విరాజితమైన క్రీడాపర్వతం కనుబడుతుంది. ఇంకా వెనకభాగంలో సంధ్యారాగ రంజితమైన నిర్మలనీలాకాశం కనిపిస్తుంది. సరిగా ఈ సమయంలోనే రాజదంపతులు తమ ఉద్యానదోలికల్లో తిరుగుతున్నారు. ఇది ప్రత్యేకంగా భారతీయమైన ఒక సుందర విషయం తీసుకుని కేవలమూ

ప్రాచ్యసంప్రదాయంలో రచించిన రమణీయ చిత్రము.

నర్తకులు

సృజనశీలమైన కళానామాన్యమైన కళానియమాలనన్నింటినీ అతిక్రమిస్తుంది. స్రష్ట అయిన కళారాధకుడు ఎప్పుడూ ఒకదివ్య సందేశం అందిస్తూ ఉంటాడు. ఆ సందేశానికనుకూలమైన చిత్రపరిభాషలో తన ఆదర్శాలు వ్యక్తీకరిస్తాడు. ఒకప్పుడు కళాస్రష్ట అత్యంత అసాధారణంగా భావించి, ఆ భావనకి రూపకల్పనచేస్తాడు. అలాంటప్పుడు కల్పనకీ మన ఇంద్రియ ప్రపంచానికీ ఉన్నసంబంధం చాలా స్వల్పంగా ఉంటుంది. ఐతే అనేక సందర్భాల్లో కళాస్రష్టలు తమ పరిసరాలు తమపై కలిగించిన ప్రభావాల్నీ, ఆ పరిసరాలు తమకిచ్చిన సందేశాల్నీ మాత్రం వ్యక్తీకరించి ఊహకుంటారు. ఆ అభివ్యంజనలు చాలా వ్యక్తిగతంగానూ, సూక్ష్మంగానూ ఉండడంవల్ల సామాన్యమైన కళాసృష్టి సంప్రదాయాల ప్రకారం వాటిని నడిపించడము చాలా కష్టము. అందుచేతనే కేవలం కళాస్రష్ట మాత్రమే తనకు అనుకూలమైన సృజన పరికరాలు సమకూర్చుకుని

## ఆంధ్ర శిల్పి

తద్వారా తన భావాలని వ్యక్తీకరించడానికి ప్రయత్నిస్తాడు. అందుచేత మనం సామాన్యంగా చిత్ర పరిశీలనలో అవలంబించే సామరస్యాది నియమాలేవీ వీటిలో అవలంబించకూడదు. స్రష్ట అయిన కళా రాధకుడు తన భావాభివ్యక్తికి భాష అత్యంత సంకుచితమైనదని భావించే రచయితవంటివాడు. ఒక్కొక్కప్పుడు రచయిత తన అభిప్రాయ వ్యంజనకోసం సామాన్య వ్యాకరణ నియమాలు కూడా ఉల్లంఘిస్తాడు. చిత్రకారులు కూడా అల్లాగే సామాన్యమైన కళాసంప్రదాయాలు అతిక్రమించి, స్వీయమైన ఆకృతులు చిత్రిస్తూ కొత్త కొత్త వర్ణ సామరస్యాలు సృజిస్తారు.

శ్రీనందలాల్ బోసు 'నర్తకులు' అనే చిత్రాల్లో శాస్త్రీయమైన రచనా విధానం

అతిక్రమించి నృత్య వేగం ప్రదర్శించడానికి ఎక్కువ ప్రాధాన్యం ఇచ్చాడు. ఈ రెండు నృత్య చిత్రాలు సాంప్రదాయికరచనా పద్ధతుల్ని అతిక్రమించిన రచనలు. చిత్రకారుడు అతిచంచలమైన నర్తకుల నృత్యభంగిమలు వీటిలో అత్యంతసామర్థ్యంతో నిర్వహించాడు. చిత్రకారుడు నృత్య సమయంలో నర్తకుల హృదయంలో వెల్లివిరిసే ఆనందం మరింత ఎక్కువ సామర్థ్యంతో నిర్వహించగలిగాడు. సాధారణశక్తి గలిగిన చిత్రకారులు అత్యంత ప్రధానమయిన ఈ విషయం విస్మరించే ఉండేవారు. ఒకవేళ ఈ విషయం విస్మరించకపోయినా సామర్థ్యం లేకపోవడంవల్ల తప్పుకుండా వైఫల్యం పొందిఉండేవారు.

## జాతీయ ప్రభుత్వము

చిట్ట చివరికి ఢిల్లీ నగరంలో జాతీయ ప్రభుత్వద్వారాలు తెరుచు కున్నాయి. దాదాపు నూటయూభై ఏళ్లనించి శృంఖలా బద్ధమైన కారత జాతి స్వాతంత్ర్యక్షూర్యనినాదాలు వినగలిగింది. ఈ సమయంలో మనం ఇంతకాలంనించి ఈ స్వాతంత్ర్య రక్ష చక్రాల కింద పడి పోయిన మహామహుల్ని ఎందరెందరినో స్మరించుకుని ఆ స్వాతంత్ర్య రక్షసారథు లందరికీ మనచాకా జోహారు లర్పించాలి.

ఎంతో కాలంనించి మనం పాశ్చాత్య దాస్య శృంఖలాల్లోపడి చిత్ర విచిత్రమైన పీడకలలు కన్నాము. ఇప్పుడు అవన్నీపోయి బంగారు కలలు కనేకాలం సమీపించింది. మనకి ఇంతకి పూర్వం సంభవించిన మరకమ్మట్ట సంఘటనల కన్నిటికీ పరప్రభుత్వాన్ని నిందించడం ఒక ఆలవాటయి పోయింది. అంతకంటే ఆ సంఘటనలకి మనం కూడా కొంతవరకు బాధ్యులమే నని గ్రహించాలి. అంతేకాదు. ఈ పాశ్చాత్య సంస్కర్తవల్ల మనజాతి రక్తనాశాల్లో ఒక పెద్ద ఆఘాతం కలిగింది. దానివల్ల ఒక నూత్న చైతన్యం ఆ విర్భవించిందని కూడా అంగీకరించాలి.

నెహ్రూ పండితుడు భారత జాతీయ ప్రభుత్వభారం వహించిన సంకర్షణలో దేశీయ విదేశీయ నాయకుల మన్ననలు పొందాడు. సెప్టెంబరు ౨వ తేదీ భావి భారతీయ సంతతి సగర్వంగా సంస్మరించే సుది వసము.

## జాతీయ ప్రభుత్వము

అయితే భారతదేశంలో అందరూ ఆ నాడు సుదివసంగా పరిగణించలేదు. ముస్లింలీగు ఆ నాడు విచారదీవసంగా ప్రకటించింది. క్రమ క్రమంగా అది దేశంలో అనేక విషాద సంఘటనలకి దారితీసింది. మనం హృదయ విదార కాలయిన కలకత్తా సంఘటనలకి తలవంచుకుని పశ్చాత్తపులం కావాలి. ఇంకా బొంబాయిలో పూర్తిగా ప్రశాంత పరిస్థితులు ఏర్పడ్డాయని చెప్పడానికి వీలేదు. దేశంలో ఇంకా అనేక నగరాలు సంక్షోభ పూరితంగానే ఉన్నాయి.

ఈ సందర్భంలో ప్రజాభ్యుదయం కోసం అధికారం స్వీకరించిన కాంగ్రెసు నాయకులు ప్రతీ అడుగు తూచితూచి వెయ్యవలిసిన అవసరం ఎంతైనా ఉంది. ఆంగ్ల ప్రభుత్వం ఇన్నాళ్లనించీ కాంగ్రెసుకీ లీగుకీ మధ్యవర్తిగా ఉండి తనకి అవసరం ఉన్నప్పుడు రెండింటికీ మధ్యన తగాదాలు పెడుతూ వచ్చింది. ఆ ఆంగ్ల ప్రభుత్వమే తీరా తన అధికారం జాతీయ ప్రభుత్వానికి సంక్రమింప జెయ్యాలనుకునే సరికి పూర్వకాలనించీ ఆంగ్లప్రభుత్వభావాలు అనుమానించే లీగు కాంగ్రెసుతో కలిసి జాతీయ ప్రభుత్వం ఏర్పరచలేక పోయింది. ఇంక గత్యంతరంలేక ఆంగ్ల మంత్రులు కాంగ్రెసు నాయకులకి స్వాధికారం సంక్రమింపజేశారు. దాంతో ముస్లింలీగు కడుపు మండి, ప్రత్యక్ష ప్రతిఘటన ప్రారంభించింది. ఈ ప్రతిఘటనల్లో అమాయికులూ, స్త్రీలూ, శిశువులూ ఆహుతి అయ్యారు. అనవసరంగా సామాన్య పౌరుల రక్త స్రవంతులు ప్రవహించాయి.

ఇన్నాళ్లనించీ ప్రభుత్వం మధ్యవర్తిగా ఉండడంవల్ల కాంగ్రెసు తన షరతులన్నిటికీ అంగీకరిస్తేనేగాని ప్రభుత్వంలో చేరననడంలో కొంత అర్థం ఉంది. కాని ఇప్పుడు అధికారం తన హస్తగత మయింది కనక కాంగ్రెసు ఎంత స్వార్థత్యాగమైనా చేసి, ముస్లింలీగును కూడ గట్టుకుని రావడానికి ప్రయత్నించాలి. మహమ్మదీయుల మనస్సులలో

## పల్లెటూరి పరిశ్రమలు

ఉన్న అనుమానాలు తొలగించాలి. జనాబ్ జిన్నాకూడా తన మంతు పట్టు విడిచి, ప్రజా పరిషత్తుతోనూ కేంద్ర ప్రభుత్వంతోనూ సహకరించి భారతపురోభివృద్ధికి తోడ్పడ గలడని ఆశిస్తున్నాము.

## పల్లెటూరి పరిశ్రమలు

భారతదేశం ఈనాడు దుర్భరదారిద్ర్యస్థితిలో ఉందంటే దానికి కేవలం పారిశ్రామికంగా వెనకబడి ఉండడమే కారణమని వేరే చెప్పక్కరలేదు. మనం భావిలో ఎటువంటి ఆర్థికవ్యవస్థ నిర్మించకపోతే అసంఖ్యాకంగా ఉన్న పల్లెటూళ్లని విస్మరించడానికి వీలేదు. అందుకనే మనదేశంలో కొందరు యంత్రపరిశ్రమల్లోగాని కుటీరపరిశ్రమల్లోగాని అంధప్రాయంగా పాశ్చాత్యానుకరణం ఆత్మవినాశహేతుకాని మనదేశీయ పరిస్థితులకి అనుకూలమైన పారిశ్రామిక వ్యవస్థ నిర్మించుకోవాలనీ చెబుతున్నారు. ప్రపంచంలో అందరూ తమతమ పరిశ్రమలు వుండగలిగినట్లుగా వాణిజ్యం అభివృద్ధి పొందించుకోవాలని తమతమదేశే ఈ సమయంలో, మన కేంద్ర ప్రభుత్వమూ రాష్ట్రీయ ప్రభుత్వాలూ ఈ విషయంలో చాలా జాగ్రూతులై ప్రవర్తించాలి.

ఈ సందర్భంలో మద్రాసు ప్రభుత్వంపట్ల పరిశ్రమల అభివృద్ధి కోసం ఆవలించినకలిచిన విధానాన్ని పూచించే నివేదిక ప్రత్యేకంగా గమనించవలసి ఉంది. ఇందులో ఖాదీ పరిశ్రమకి ప్రాధాన్యం ఇవ్వడం ముఖ్యం. అంకేకాక ఫిక్కావారీగా ఆయా జిల్లాలలో ఏ యే ప్రత్యేక పరిశ్రమలకి అవకాశం ఉందో పరిశీలించి ఆయా పరిమ్రులకి అనుకూలమైన కేంద్రాలు ఏర్పరచడానికి నిశ్చయించడంలో ప్రధాని ప్రత్యేక పరిశీలన ప్రశంసనీయము.

మనదేశంలో ఇన్నాళ్లనించీ ' గ్రామాభివృద్ధి ! గ్రామాభివృద్ధి ' అని వేదికలమీద గంభీరోపన్యాసాలు చెయ్యడమేగాని, ఈ విషయంలో అనువంతైనా అభివృద్ధి జరగలేదు. ఆంధ్ర కేసరి ఆధ్వర్యంలో ఈ

## ఆంధ్ర శిల్పి

విషయంలో సంపూర్ణంగా అభివృద్ధి జరగగలదని ఆశిస్తున్నాము. అయితే ఇన్నాళ్లనించీ రాష్ట్రీయ ప్రభుత్వం నిరంకుశుల చేతుల్లో ఉండడం మూలాన్ని ప్రభుత్వోద్యోగుల్లో అలసతా, తాటస్థ్యమూ, దురహంకారమూ, మొదలైనవి బాగా పేరుకున్నాయి. ఏ విధానమయినా సఫలం కావాలంటే అది స్వార్థరహితంగా ఆచరణలోపెట్టి ప్రజాభ్యుదయం కోసం పాటుబడే ప్రభుత్వోద్యోగుల తోడ్పాటు ఎంతైనా అవసరము. అది లేకపోతే ఎన్నెన్ని నివేదికలు తయారుచేసినా ఏమీ ప్రయోజనం ఉండదు. ప్రధాని ఈ విషయంలో ప్రత్యేక జాగరూకత వహించి పారిశ్రామిక శాఖలో ఒక నూతనోజ్జీవం కలిగించ గలరని ఆశిస్తున్నాము.



# హృదయోపహారము

నినుఁ బ్రేమింతు నటన్నఁ దధ్యమగుఁ; గానీ కేవలమ్మీ జగ  
జ్జన సామాన్యగతిన్ వచించుటగు; నాస్వాంతోజ్జ్వల ప్రేమ వ  
ర్ణనకై లే దనురాగ లేశ మనినన్ నానావిధాలార్థ చిం  
తన కిల మృగు లోకమం దది యథార్థమై విభాసిల్లునో!

ప్రేమపద మ్మొకేవిధిఁ గవిబ్రువులైన జనమ్మునోళ్ల నే  
మేమొ విచిత్రభూమికల నృత్య మొనర్చుచు రూపరేఖ సరే  
లే! మరి! దానికేమి! సఫలీకృతమైనది నీవు నవ్వువిం  
చామర మల్లవీవ నవశమ్మగు మామక పక్ష్యయుగ్మమున్

నిత్యవినీతులన్ వెలుగు నీడల వోలిక మాదుటొక్కటే.  
సత్యము; వాని చర్చల నసంఖ్యమనీషులు మున్లిమున్లి కా  
లాత్యయ ముండియుంట, ననయ మ్మొక నీ సొగసుందనమ్ము నా  
నిత్యవిచారనోత్సవ వివిద్ర నిరీక్షల గ్రోలి నోతెదన్

ని శౌండర్యము నాహృదంతరగుహ నిద్రాణమై చంచలా  
హాసమ్ముం బ్రసరించు నొక్కకపుఁ; ఊ హాసోజ్జ్వలచ్ఛాయ ను  
ద్భాసించున్ మదగాధజీవితపయఃపాఠోధిగర్భాంతరా  
భాసద్దివ్యమహేంద్ర కార్ముక సమాభమ్మే జగజ్జ్వలయో!

నివెపునో వినిశ్చల కనీనికలం గికురించి, మెల్లనా  
జీవనగుప్తదేహళి విచిత్ర విధమ్ముగదాటి, సాంధ్యరా  
గావృతకృత్తికాతరళహారము నీరవ కై రవాకర  
శ్రీ వెలిగించురీతి విరచించితి వీ యెడఁ బ్రేమదీపికన్

## ఆంధ్రశిల్పి

కార్తిక చంద్రికా శయిత గౌతమిలో నొక కాశపుష్పవి  
 స్ఫూర్తివలె భవద్రుచిరమూర్తి యొకప్పుడు లోనవెల్లె; న  
 మూర్తి క్రమక్రమమ్ముగ నపూర్వ మహత్త్వమునంద నేడు రా  
 గార్తుడ నే తదీయహృదయమ్మున ముత్తెమువోలె మారితిన్

నాజన్మమ్మిది ధన్యమయ్యె లలనా! నిన్నీవిధిం భావనా  
 పూజామల్లికతో నొకించుక యెదక బూజింప భావింప; నా  
 నాజన్మాంతర సంచితమ్మయిన పుణ్యమ్మేకమై పండి, ఓ  
 తేజో మాలిని! నీవె వచ్చిన సుఖార్తిం జీవమే వ్రీలునో!

నీలస్వప్న సరస్సువర్ణవికసన్ని రేజమై నీ తనూ  
 లాలిత్యమ్ము కనుంగవక బసని బల్లెకమ్ము నిండింప, నా  
 కీలోకై కలలామ! జీవన మిదేరితిక సుఖాందోళ మం  
 దే లోలమ్మయి సోలునో యను తలంపే మేలుకొం టయ్యెడున్!

\* \* \* \*

శ్రీ. పి. గణపతిశాస్త్రి.



# సంధ్యా సంగీతము

౧

అడవిదే! సమీరముల దాడల నోయ్యన నూగులాడుచున్  
విడు తొక క్షణము వలపువేల్పును హారతి దీపరేఖలై!  
వారిదవిలమ్ములన్ తొణకు నద్భుతరాగములున్ సువాసనల్,  
అరలెడు శ్రాంత నృత్యము! నితాంతనటత్పదమూర్ఛలియ్యెడన్!

విడు తొక క్షణము వలపు వ్రేల్పును హారతి దీపరేఖగా,  
అరచు విశోషితాత్మలటులై దురపిల్లును వాయులీనముల్,  
అరలెడు శ్రాంతనృత్యము, నితాంతనటత్పదమూర్ఛ లియ్యెడన్,  
మిదుచిరకోణయన్ మృతియు సోలెడువేది విహాయసంబనన్!

అరచు విశోషితాత్మలటులై దురపిల్లును వాయులీనముల్!  
మరణవిశాల కాశనిశమాట కసహ్యము పొందునాత్మలై!  
మిదుచిరకోణయన్ మృతియు సోలెడువేది విహాయసంబనన్,  
మిదుచిరకోణయన్ మృతియు సోలెడువేది విహాయసంబనన్!

మరణవిశాల కాశనిశమాట సహించని మామకాత్మ ఆ  
దరమున విస్ఫురదగతకథల్ సకలమ్మును సంస్మరించెడున్!  
స్ఫురదరణాస్రధారలను సూర్యుడు మున్ముచు వీడునావి, బం  
గద కలకమ్ము నీప్రతిమ కాంతిలు నాహృదయాంతరమ్మునన్!

౨

అడవిదే, మలయానిలాధ్యముల కదలాడి  
హారతులవలె వలపు లలరుగములు వెలార్చు!  
వ్రాకు, పవనములలో రాగములు, వాసనలు;  
స్విన్నలాస్యాలు మూర్ఛన్నృత్యచరణాలు!

౧౩

## ఆంధ్ర శిల్పి

హారతులవలె వలపు లలరుగములు వెలార్చు ;  
అరచు ఝుభాత్మలటు లడరును విపంచికలు !  
స్విన్నలాస్యాలు ! మూర్ఛన్నత్యచరణాలు !  
మృత్యుసౌందర్యాలు మెరయువేడి నభస్సు !

అరచు ఝుభాత్మలటు లడరును విపంచికలు,  
మరణకాళనిశీధమథితదీనాత్మలై !  
మృత్యుసౌందర్యాలు మెరయువేడి నభస్సు,  
ఎరుపునెత్తుట మున్ని ఇనుడూపిరిని వీడు !

మరణకాళనిశీధ మథిత మీ నా ఆత్మ  
కడచిపోయిననాటి కథల నెలమి స్మరించు !  
ఎరుపునెత్తుట మున్ని ఇనుడు మరణించు, బం  
గరు కలశి నీ ప్రతిమ కాంతిల్లు నాయెడద !

[ఫ్రెంచి మహాకవి Charles Baudelaire వ్రాసిన Harmonie Du Soir కు శండురకాల తర్జుమాలు.]

శ్రీ శ్రీరంగం శ్రీనివాసరావు.



# నవ్య శక్తి

స్వార్థము కల్పాంత సమయాంధ్యమైన,  
కాకుణ రహితరణ మారణమైన,  
ఏ యుదగ్రాగ్రహ  
మ్యేయుదాత్తా వేశ  
నూవహించిన పురుగు నరుడై,  
ఆవరించిన నరు డ మరుడై,

ఐకై ఐకై భవన నరక భవనమున నవ  
మంగళ యుగ స్వర్గ మండల శ్రీరుచుల్  
నిండించు,  
సమశాఖ్యము సమృద్ధి  
పండించు.  
ఆ శక్తి  
ఆ శక్తి  
ఆ నిత్య శుభదాత్రి  
శాసించు మమ్ము ! ఆశాసించు నహరహమ్ము !

శ్రీ కృష్ణశాస్త్రి.

# సాగర గానము

ఊగుమా నానీలి తూగు టుయ్యాలలో !  
ఊగుమా నాచలువ తేట యుయ్యాలలో !  
జననమరణక్రీడ జరుగు నా హృదయమున  
మనసు పరవశ మంద మునిగిపోయితివేని,  
నీలిమబ్బులలోని కలలచాయలలోన  
గాలిజోలలలోన లాలింతు తేలింతు !

కూలమే లే దనెదు ! కూలమ్ము లేనియెడ  
కాలు పెట్టు నెవండు గిలుగించు నాయలల  
నాహృదయగానమున నీహృదయ ముప్పొంగి  
నావవలె గాలిలో నవకముగ నటియించు !

నాహృదియె నీజాహ్నవీస్రవంతికి ముక్తి  
నాహృదయరాగమే నవ్యకవులకు రక్తి  
నాహృదిని చంద్రికలు తారకలు క్రీడించు !  
నాహృదిని మేల్మిబంగరుసూర్య డుదయించు !  
నాజీవనమె దేవతలసుధకు కాణాచి !  
నాజీవనమె యాకటిదప్పులకు శాంతి !  
నాజీవనమ్మె ముత్యాలకోవలతాయి !  
నాజీవనమె ప్రజల కానందసంధాయి !

నాహృదయ దేశమున నాకసము పవళించు,  
నాతీర దేశమ్ము మోహముల కబళించు !  
నాయూరువుల గ్రోలి మానవులు తేరుకొని,  
హాయిగా మరచిపోయెదరు కష్టము లెల్ల !  
ఊగుమా నానీలితూగు టుయ్యాలలో !  
ఊగుమా నాచలువ తేటయుయ్యాలలో !

శ్రీ త్రిపుగారిభట్ల వీరరాఘవస్వామి.

సాహితీ సమితి.

# పరిశ్రమలలో 'రూపలేఖనలు'

శ్రీ వి. ఆర్. చిత్ర

మనము ప్రతిదినమూ వాడుకునే గృహోపకరణాలు తయారుచేసే విధానాల్లో సుందరతరమైన రీతులు అవలంబించడంవల్ల వాటిని సులభంగా విక్రయించడానికి వీలవుతుంది. పారిశ్రామికంగా అభివృద్ధిపొందిన దేశాలన్నీ సౌందర్య దృష్టితోనూ, వాణిజ్య దృష్టితోనూ నిత్యకృత్యంలో వాడుకునే వస్తువులు ఉత్పత్తి చేయడంలో జాగ్రత్తపడ్డాయి. అసలు ఆ దేశాల పారిశ్రామికాభివృద్ధిలో ఉన్న రహస్యం అంతా ఇదే! జపానులో వస్తువులు ఉత్పత్తిచేసే ముందు వాటి రూపచిత్రాలు (Designs) తయారు చేస్తారు. ఆ తయారుచేసేవారిని రూపలేఖకులు (Designers) అంటారు. జపానుదేశంలో ప్రతి పరిశ్రమలోను నిష్ణాతులైన రూపలేఖకులు ఉంటారు. ఆయా పరిశ్రమల్లో వాటికి సంబంధించిన శాస్త్రజ్ఞులు, కర్మకారులు, మొదలయిన వారికంటే ఈ రూపలేఖకులే ఎక్కువగా ఉంటారు. అసలు ఈ శాస్త్రజ్ఞులూ, కర్మకారులూ కూడా రూపలేఖనలో బాగా పరిశ్రమ చేసిఉంటారు. బాగా ప్రఖ్యాతిమైన వస్త్రాలు, పింగాణీ వస్తువులు, కాగితాలు మొదలైన పరిశ్రమల్లోకూడా సంప్రదాయాలకీ పరిసరాల్కీ ఆనుకులమైన రూపచిత్రాలు తయారుచేయిస్తూ ఉంటారు. బాగా సుప్రసిద్ధులైన చిత్రకారులు ఈ రూపచిత్రాలు పరిశీలించి ఇంకా కొత్త కొత్త రీతులు సూచిస్తూ ఉంటారు. ఇంతే కాదు; ఆయా శాఖలకి కావలసిన గ్రంథాలన్నీ సేకరించి చక్కని గ్రంథాలుగా కూడా ఏర్పరుస్తారు. ఆ గ్రంథాలయాల్లో ఆయా దేశాల్లో సంపాదించిన అతి పురాతన వస్తువులు

జాగ్రత్తచేస్తూంటారు. ఈ విధంగా పరిశ్రమలు ప్రోత్సహించడం వల్ల జపాను అనతికాలంలో ఊహించలేనంత గొప్ప పారిశ్రామికాభివృద్ధి పొందగలిగింది. రూపలేఖకులను ఏర్పరిచి పరిశ్రమలు అభివృద్ధి పొందించడం వల్లనే జపానుదేశపు వస్తువులు ప్రపంచంలో అన్ని మూలలకీ వ్యాపించాయి. ఇంతేకాదు. జపానులో నాలుగు మూలలా అనేకమైన పరిశోధనాలయాలు ఏర్పరిచారు. ఆ పరిశోధనాలయాల్లో రూపలేఖకులూ, పారిశ్రామిక శాస్త్రజ్ఞులూ కలిసి, పరిశ్రమల అభివృద్ధి కోసం కొత్త కొత్త మార్గాల్లో పాటుబడుతూఉంటారు. మరిన్ని జపానులో పరిశ్రమల అభివృద్ధికోసం పెద్ద పారిశ్రామిక పరిశోధనాలయాలు కూడా ఏర్పాటు చేశారు. ఉదాహరణకి జపానులో పింగాణీ పరిశ్రమ కోసం ప్రత్యేకంగా మూడు ప్రధాన పరిశ్రమాలయాలు నిర్మించారు. వాటిల్లో సుప్రసిద్ధులైన చిత్రకారులు, రాసాయనిక శాస్త్రజ్ఞులు, రూపలేఖకులు కలిసి కొత్త కొత్త పరిశోధనలుచేసి నూతనమార్గాల్లో పింగాణీ పాత్రలు తయారుచేస్తూంటారు. అపైన వారివారి పరిశోధనా ఫలితాలన్నీ ఆయా పరిశ్రమలకి సంబంధించిన పత్రికల్లో ప్రచురిస్తూఉంటారు; ఆ పరిశోధనాలయాల్లో తయారైన వాటిని దేశంలో అనేక ప్రదర్శనాల్లో ప్రదర్శిస్తూంటారు.

జపానీయులు అనేక శతాబ్దాలనించి గృహపరిశ్రమల్లో అఖండమైన విఖ్యాతి సంపాదించారు. అదీ గాక ఈ విషయంలో జపానీయులకి ఒక ప్రత్యేక శక్తి కూడా ఉంది. అందుచేత జపానీయులు పారిశ్రామిక

## ఆంధ్ర శిల్పి

కళల్లో కూడా అత్యద్భుత విఖ్యాతి గడించారు. 'మేజి' ప్రభుత్వం మల్లీ అధికారంలో ప్రతిష్ఠిత మయ్యాక ప్రాచీన జపానీయ సంస్థలన్నీ పాశ్చాత్య నాగరికత ప్రభావంలో పడ్డాయి. అందుచేత నేటికాలపు జపాను యంత్ర పరిశ్రమకూడా ఈ ప్రభావంలో పడడంలో ఆశ్చర్యంలేదు. ఈ పాశ్చాత్య ప్రభావంలోపడి కొత్త పద్ధతులు అవలంబించడం వల్ల వస్తువుల ఉత్పత్తిలో కళా దృష్టి చాలావరకు సన్నగిల్లింది. జపాను ప్రభుత్వం ఈ సంగతి బాగా గ్రహించింది. అందుచేత పారిశ్రామిక కళా పరిశోధనలయం అనే కేంద్రం ఒక సంస్థ స్థాపించింది. ఆ సంస్థ ప్రాచీన జపానీయ వర్కాలు, నేటికాలపు శాస్త్రీయ పద్ధతులు మేళవించి, ఆ దేశపు పరిశ్రమలు అభివృద్ధిపరుస్తూఉంటుంది.

జపాను పారిశ్రామికాభివృద్ధికి, తయారుచేసిన ప్రతీ వస్తువూ చాలా మంచిదై ఉండడమూ, అన్ని వస్తువులూ నాజూకుగాను సరళంగాను ఉండడమూ కారణాలు. వాళ్ల పరిశ్రమలన్నీ అత్యద్భుతంగా అభివృద్ధిపొందడానికి ఇవే ముఖ్యకారణాలు. జపానీయులు తయారు చేసిన ఏ వస్తువు చూసినా వాటిల్లో చక్కని సౌకుమార్యంతో నిండిన సౌందర్యమూ, బలమైన భావనాశక్తి కలిసిన సారళ్యం గోచరిస్తుంది. అందుచేత సాంప్రదాయికంగా వస్తూన్న వారి పారిశ్రామికకళల్లో మూడు ఉత్తమగుణాల కలయిక కనిపిస్తుంది. వాటిల్లో అసలు వస్తువులు తయారు చేయడానికి ఉపయోగించే పదార్థాల్లోనే సరళసౌందర్యం ఉండడం మొదటిది. అత్యంత సుకుమారమైన రూపలేఖనా పద్ధతులు అవలంబించడం రెండవది. వస్తూత్పత్తిలోకూడా సున్నితమైన విధానాలు అవలంబించడం మూడవది.

అయితే సామాన్యంగా అన్ని పరిశ్రమలలోనూ ఉండే లోపాలు ఈ విధమైన వస్తూత్పత్తిలోకూడా ఉన్నాయి. వివిధములైన ఈ పరిశ్రమలలో పనిచేసే

వాళ్లందరికీ అనేక సంవత్సరాల అనుభవం ఉండాలి. అయితే ఈ విధమైన అనుభవం ఉన్నప్పటికీ ఇది సాము దాయికమైన వస్తూత్పత్తికి సహకరించదు. ఇది ఇల్లాగ ఉండగా సరళంగానూ సుందరంగానూ తయారుచేసిన వస్తువులు తొందర తొందరగా మారిపోయే లోకాభిరుచికి అనుకూలించకపోవడం సంభవిస్తూంటుంది. అందుచేత, జపానులో అధునాతన శాస్త్రీయవిజ్ఞానాన్ని ఆచరించి పరిశ్రమలు పునరుద్ధింపజేసే ప్రయత్నం జరిగింది. ఈ ప్రయత్నంవల్ల పరిశ్రమలు జనరంజకంగా వ్యాపిస్తున్నాయి. అప్పుడు మనం చూచే జపానీయవస్తువుల ఆకృతులన్నీ ఆ దేశపు ప్రాచీన రూపలేఖకులు చిత్రించినవే. అయితే అవి కొంతకాలానికి జనాదరణం పొందడం చూచివేకాయి. అప్పుడు అధునాతనాభిరుచులకి ఆచుకూలంగా వాటిని మార్చారు.

మన దేశంలో శాస్త్రీయ పద్ధతులనుకకకకకకకకకకకక పరిశ్రమల్లో రూపలేఖనం ఉన్న ప్రాధాన్యం గమనించకపోవడం విచారకరము. మన దేశపు ప్రతీ పరిశ్రమలన్నీ పంథోమ్మిదవ శతాబ్దం మధ్య భాగం వాకా వాకా ప్రపంచదృష్టి ఆకర్షించాయి. అయితే ఈ దృష్టిలో అవి అంతగా ప్రపంచదృష్టి ఆకర్షించడం లేదు. దీనికి ఆయా గృహ పరిశ్రమలు అవలంబించే వాళ్లు అధునాతనాభిరుచులకి అనుకూలంగా వస్తూత్పత్తి చేయకపోవడమే కారణము. మన పరిశ్రమలన్నీ ఈ వేళదాకా ఈ ప్రాచీన కర్మకారుల చేతుల్లోనే పడిఉన్నాయి. వాళ్ల ఉపకరణాలూ శిల్పవిధానమూ కూడా ప్రాచీన సంప్రదాయానుసారంగానే ఉన్నాయి. ఇంకా, శాస్త్రీయ మార్గాలు అనుసరిస్తూన్న నూతన పరిశ్రమల్లో తయారైన వస్తువులన్నీ కళాకాంతి శూన్యంగానూ, ఎక్కువ ఖరీదుగలవిగానూ ఉన్నాయి. అందుచేత మన దేశంలోనూ పైదేశాల్లోనూ కూడా వస్తువులు కొనుక్కునేవాళ్లు లేకుండాపోయారు. అందు



## పరిశ్రమలలో 'రూపలేఖనలు'

చేత సహకార సంఘాలూ, వస్తు ప్రదర్శనశాలలూ ఏర్పడిచి, ఈ వృత్తులు అవలంబించే వాళ్ళకి తగినంత సహాయం చేయడానికి ప్రయత్నాలు జరుగుతున్నాయి. అయినా ఈ ప్రయత్నాలన్నీ చాలావరకు ఆయా వృత్తుల వల్ల కీవించేవాళ్ళకి సహాయం చేయడానికీ, వాళ్ళ వస్తువులు ప్రదర్శించడానికీ మాత్రమే ఉపకరిస్తున్నాయి. అంతేగాని వస్తూత్పత్తి విషయంలో కొత్త కొత్త పంథాలు తొక్కివేయాలి ఏమీ ప్రయత్నాలు జరగడంలేదు. ఈ సంఘాలు వస్తూత్పత్తి విషయంలో ప్రాచీన కాలం నుండి వస్తూత్పత్తి రూపలేఖనల్లో కొంత కొత్తమార్పులు తీసుకురావడానికి ప్రయత్నించాయిగాని, ఆ ప్రయత్నాలన్నీ పూర్తిగా వ్యర్థమయ్యాయని చెప్పక తప్పదు. అంతేగాదు, మన సాంప్రదాయికమైన కళాదృష్టికి అవి ఒక పెద్ద అపఖ్యాతికూడా తెచ్చిపెట్టాయి.

ఈ రూపలేఖన విషయంలో మాటిమాటికీ నొక్కిచెప్పవలసిన అవసరం లేదనుకుంటాను. పారిశ్రామిక వేత్తలందరూ కూడా గృహపరిశ్రమల్లో రూపలేఖనకి ఎక్కువ ప్రాముఖ్యం ఉన్నదనీ, సరియైన శాస్త్రీయ పద్ధతులమీద అవి ఆభివృద్ధిపరచాలనీ గమనించారు. ఈ విషయాల్లో ఆభిజ్ఞులైనవాళ్ళ సహాయంతో కొత్త కొత్త పరిశోధనలు జరపవలసిన అవసరం ఎంతేనా ఉంది.

ఈ రూపలేఖన విషయంలో మాటిమాటికీ నొక్కిచెప్పవలసిన అవసరం లేదనుకుంటాను. పారిశ్రామిక వేత్తలందరూ కూడా గృహపరిశ్రమల్లో రూపలేఖనకి ఎక్కువ ప్రాముఖ్యం ఉన్నదనీ, సరియైన శాస్త్రీయ పద్ధతులమీద అవి ఆభివృద్ధిపరచాలనీ గమనించారు. ఈ విషయాల్లో ఆభిజ్ఞులైనవాళ్ళ సహాయంతో కొత్త కొత్త పరిశోధనలు జరపవలసిన అవసరం ఎంతేనా ఉంది.



# శిల్పము

శ్రీ వేలూరి శివరామశాస్త్రి

య ఇమే ద్యావాపృథివీ జనిత్రీ  
 రూపై రవింశ ద్భవనాని విశ్వా  
 త మేద్య హోత రిషికో యజీయాన్  
 దేవం త్వష్టార మిహ య క్షివిద్వాన్

బుక్-10-9-110

ఓ హోతా! ఎవడు భూమ్యాకాశములను భూతములను, దేవ తిర్యగ్భువులను స్యాద్యాకారములచే రూపవంతములనుగాఁ జేసెనో ఆ దేవరను పూజించుమా!

పాణినీయమున 'శిల్పమ్' 4-4-55 అను నొక నూత్రము కలదు. 'శిల్ప మనఁగా క్రియాకౌశలము. అది కలవాని విషయమున ఘ్వున్ అను ప్రత్యయము పుట్టును.' అని వ్యాఖ్యాతలు చెప్పిరి. విద్ధాయులును అనఁగా వడ్ల వాఁడును కుమ్మరవాఁడును కంచరవాఁడును ఆగసాల వాఁడును కొసెవాఁడును చాకల మంగల ముచ్చివాండ్రు మొదలగు మఱి కొందఱును శిల్పు లని ఆయా యీ నూత్రములవలన నెఱుఁగ నగుచున్నది. పాణిని కాత్యాయనులు చెప్పినవారిలో పలువురు స్మృతులలో 2 కాన వత్తురు. నిఘంటువులలోను వేద సాహిత్యాది వాఙ్మయమునను ఈవిషయము బహుళముగా ఉపలబ్ధ మగుచున్నది.

ఓయీ శిల్ప మనఁగా ఏదియో ఒక పని, లేక ఉపయక్తమగు ఒకపని, అని యేల చెప్పరాదు? నేరుపు కల పని అని యేల చెప్పవలెను? అనుచో

నగరా త్కుత్సన ప్రావీణ్యయోః 4-2-128  
 నూత్రమున నిందగాని ప్రావీణ్యముగాని గోచరించుచో నగర శబ్దముకంటె వుఱ్ఱో అను ప్రత్యయము కలుగును. పాణినీయే చెప్పుచున్నాఁడు.

కాశికాకారుఁడు ప్రశ్నోత్తరరూపముగా నిటులు వివరించెను. 'మనో నేత్రమును వికసింపఁజేయు ఈ చిత్తరువు నెవరు వ్రాసిరి?'

'ఈ నగరమున నొక మనుష్యుఁడు.'  
 'ఔను. నాగరకుఁ డిటులు వ్రాయ నమర్చును. నాగరకులు నేర్పరులు కదా.' 1.

దీనినిబట్టి పాణినికి క్రియా కౌశలమునందు తాకముని మనము గ్రహింపఁ గలుగుచున్నాము. మఱియు చిత్రకరుఁడుగూడ శిల్పి యనియు చిత్రకళయు శిల్ప మనియు తెలిసికోఁ గలుగుచున్నాము.

## వ్యుత్పత్తి

'శిల' అను ధాతువునుండి శిల్ప పద ముత్పన్నమయినదని కోశ వ్యాఖ్యాతలు. ఈ ధాతువునకు ఉపధారణ మర్థము. ఉపధారణమనఁగా అభ్యాసము. అభ్యాసబలమువలన పనులలో ప్రావీణ్య మేర్పడుట గావున శిల్ప మనఁగా క్రియా కౌశలము. క్రియాకౌశలము కలలయందును కలదుకొవున కలా శిల్ప పదము లేకార్థ బోధకములు.

1. శిల్పిని చాఽకృజ్ఞోః 6-2-76. పాపం శిల్పిని 6-2-68. గ్రామః శిల్పిని 6-2-62. రాజా చ ప్రశంసాయాం 6-?-63. (వార్తి.) మడ్డుక ర్షుర్షు రా దనన్యత స్యామ్, స్మృతి ఖని రజోభజ్య ఏవ. 4-4-16.  
 2. తన్నో చ తంతువాయ శ్చ నాపితో రజక స్తథా పంచమ శ్చకృకారశ్చ కారవః శిల్పినో మతాః

1. 'కే నేదం లిఖితం చిత్రం మనో నేత్ర మియాత్-?' 'ఇహ నగరే మనుష్యేణ'  
 'సంభావ్యత ఏత న్నాగరకేణ, ప్రవీణా హి నా రకా భవన్తి.'

నైఘంటుకులు

'కలా శిల్ప వివృద్ధాచ' అని వైజయన్తి. 'శిల్పం కర్మ కలాదికమ్' అని అమరుడు. కల మొదలయిన పని శిల్పమని దీని యర్థము. ఈ మొదలయిన వేవి? అనుచో 1 గీతనృత్యాదులని ఒకరును 2 వాత్సల్య యనుడు చెప్పిన నృత్యగీతాదికములగు బాహ్యక్రియ లటువదియాటును, ఆలింగనాదులగు అభ్యంతరక్రియ లటువదియాటును, స్వర్ణకారాదిక్రియలును, అని మఱి యొకరును జెప్పిరి. మఱియు అమరుడు 3 కారు మాలాది కారాదులను, ఇంకను పలువురు శిల్పులను జేర్చినారు. దీనినిబట్టి ఇతడును క్రియాకాశలమును శిల్పమున కావశ్యకముగా ఎంచియుండవచ్చును. అమర జేయున ఈ యర్థము కంఠోక్తము 4.

జాతి

పూర్వకాలమున ఒకొక్కవర్ణమువారు ఒకొక్క పని చేయుట కలవాటు పడినటులు మన మూహింప వచ్చును. వారివారి పనులనుబట్టియే వారివారి కులము లేర్పడియుండు ననియు నూహింపవచ్చును. ఈరెండును ఇంచుమించు ఆన్యోన్యాశ్రయములు. మన దేశమున కుమ్మరులే కుండలు చేయుదురు. ఆగసాలెలే నగలు చేయుదురు. దీనివలన శిల్పమునకును గౌరవమునకును క్షతి కలిగినదని తలచువారు కొందఱు కలరు. సంఘమునందు మనుష్యునకు వానిచేయు పనినిబట్టియు నేర్పరితనమునుబట్టియు ఆదరానాదరములు మన కను భవములో నున్నవి. కాని వేదపురుషుడు

'కుమ్మరులకు నమస్కారము, కమ్మరులకు నమ స్కారము.'

1. కలాగీత నృత్యాదికం యత్కర్మ తచ్చిల్పమ్' అని మహేశ్వరుడు.
2. లింగభట్టు.
3. చూ. సేవాంత లక్షణకారిభ్యశ్చ. 4-1-151.
4. 'ప్రవీణం కుత్సితం వినా ఆసంజ్ఞా నగరే జాతం నాగరం నాగరాయకే...'

అని అనుచున్నాడు. 1. ఆయాఱు పనులయందలి నేర్పరితనము ఒకానొక శక్తి యని గ్రహింపనివాఁడు వీరికి నమస్కరింపఁ బనియుండదు. లేక అంతయు బ్రహ్మమయ మని తెలుపుట కిటులు నమస్కరింప వచ్చును. 2. అటు లయినను ఇచట విభూతి ప్రావీణ్య స్ఫోరకముగాక మఱి యేమి?

కాళిదాసు వేణు వీణావాదనములను శిల్పముగా వాడియున్నాడు. లలిత కళ యను మాటయు ఇతని కావ్యమునఁ జూచుచున్నాము. 3.

తిక్కన నిర్వచనోత్తర రామానుజమున 'అమలోదాత్తమనీష నే సుభకు కావ్యప్రాధిం బాటించు శిల్పమునం బారగుడన్. 4

అని కవిత్వమునగుడ శిల్పముగా వాడుచున్నాడు. అప్పకవి చెప్పిన శిల్పకవిత్వము - 4 శిల్పభేదము. ఈ రీతిగా ఘటనిర్మాణము మొదలుకొని త్రిభువన నిర్మాణమువరకుఁ గల పని యంతయు శిల్పమనఁబడుచున్నది. ఇది యింత వ్యాపక మగు పదము. 5

శిల్పము—ఉపయోగము

శిల్పి చేసిన కుండలతో నీరు తెచ్చుకొందుము. సాలె వాని బట్టలతో నగ్నత మాన్చుకొందుము. వడ్లంగి కట్టిన యిండ్లలో నివసించుము. ఈ రీతిగనే ఆయా యీ పని బాగులవారి పను లన్నియు మన సుఖజీవనమునకు పనికి వచ్చుచున్నవి. కొందఱు పనివాండ్లు ఆకుండలమీఁద కొన్ని తీగలను జలదేవతలను వ్రాయుదురు. వీనివలన ఏమి ప్రయోజనము?

వట్టి కుండలును వ్రాత కుండలును అమ్మకమునకు వచ్చినపుడు నీవు వ్రాత కుండలనే కొందువు. ఏమి

1. నమః కులాలేభ్యః కర్మాలేభ్య శ్చ వో నమః
2. సర్వే చైతే శిల్పినో జాతి విశేషా దేవాధిషాన శబ్దయా నమస్కీయుస్తే. భ. భా. భా.
3. 'ప్రియశిష్యా లలితే కలా విధా.' అజవిలాపము. వేణునా దశన వీడితాధరా వీణయా నఖపదాజ్జితో రమః శిల్ప కార్య ఉభయేన వేజితా స్తం విజిహ్మానయనా వ్యలోభయన్.

## ఆంధ్ర శిల్పి

ప్రయోజన మని కొందువు? మఱియు చిల్లి కడవఁ గొనవు. వ్రాతపని యున్నచో ఒకటి కాదు, రెండు చిల్లు లున్నను కొందువు. ఏ మని కొందువు?

### ఆనందము

మనుజుఁడు దేహపోషణమును వంశవర్ధమున మాత్రమే చేసికొనుచు కూర్చుండలేఁడు. ఈ విచిత్ర ప్రపంచములో ఒకవూల కంటికి కనబడు ప్రకృతి లీల. మఱియొక మూల మనస్సున కందని తేజో బ్యాల. ఈ రెంటి నడుమను మానవుఁడు అచ్చెరుపడుచున్నాడు. ఆనంద మనుభవించుచున్నాఁడు. ఈ యానంద ప్రకాశమే శిల్పము. కావున శిల్పమున ఉపయోగ మొండె ఆనంద మొండె ఉపయోగానందములొండె ప్రయోజనమే.

శిల్ప మానందప్రకాశ మని మన వేత్తలతోపాటు రస్కిన్ కూడ చెప్పెను. ఇతఁడు లలితకలలలో స్థాపత్య మునకు స్థానము చూపబోయి కట్టడములను మఱొక దృష్టితో చూచి వానివిషయమున సౌందర్యాదికము

లనావశ్యము లనెను. 1. ఆలోచన లేనియే దుర్ముఖా ర్థమున ఇతఁడిటుల నెనో ఆస్టార్ వైల్డ్ దీనినే పట్టు కొని శిల్పము లన్నియు ఉపయోగరహితము లనియు 1. శిల్పము తననుదక్క మఱి దేనిని బెలుప దనియు, 2. శిల్ప మేసెను.

### శ్రుతి

‘ఆత్మ సంస్కృతి ర్వావ శిల్పాని’ అనుచున్నది. అనఁగా శిల్పము లాత్మను సంస్కరించు వని అర్థము. దీనివలన శిల్పమునకు ఆత్మ సంస్కారము ప్రయోజన మని తెలిసినది. మఱియు

‘ఛందోమయం వా ఏతై ర్యజమాన ఆత్మానం సంస్కరుతే’ అనఁగా శిల్పములచే యజమానుఁడు ఆత్మను సంస్కరించు చున్నాఁడు. అని అర్థము. ఆత్మ సంస్కారము ప్రయోజన మనుట ఇటు తెల్లము. ఈ సంస్కారమునుగూర్చి ముందు తెలిసికొందుము.

4. వినుతిఁ గాంతు రిల వివేకి వాచక రాచి కార్థశిల్పి ... అప్ప-1-46 ‘చెప్ప నెప్పట్ల యమకం... శిల్పకుండు’ 1-47.
5. శిల్పమునకు వట్టిపని అనియు వాడుకకలదు. ‘గత్యుక్త్యుత్సర్గ శిల్పాని కర్మాయతన సిద్ధయాః భాగవత-11-12-17

1. All art is useless.
2. Art never expresses anything but itself.
1. Architecture is that art which taking up and admitting, as conditions of its working, the neccessities and common uses of the building, impresses on its form certain charactors venerable or beautiful but otherwise unnecessary.



# వారసత్వం

శ్రీ మొక్కపాటి నరసింహశాస్త్రి

వెంకట్రావు—సూక్తులు మేస్తరు.

నారాయణరావు—స్నేహితుడు.

రాజేశ్వరి—భార్య.

పసుకరావు—రాజ్యంపినతండ్రి.

[లోపలనించి పద్యం.]

కనికరములేని దుఃఖవేదనల సెగల  
 పొగల విరజిమ్ము వలపుటూర్పుల భరమ్ము  
 మోసికొని, నేనె నాలోనె మూలుకొనుచు  
 గాలివోలే సమ స్తావకాశములను  
 నెడతెరపిలేక తిరుగాడి బడలినాను  
 దారుణపు జీవితంపు పెచారిలోన  
 తీరని పిపాస నే దారితెన్ను లేక  
 నేనె నా దుఃఖబాష్పశోచితలహారుల  
 నే విసుగువేసటలు లేక త్రావినాను.  
 కడుపుగాల్చెడు మండుటాకటను రేగి  
 కోర్కె లొండింటిని గ్రసించుకొనెడికొలది  
 నొడతెరుంగక కాలమృత్యువును నేనె  
 కొంచెముగ గొంచముగ గబళించినాను.

ప్రవేశం : రాజేశ్వరి - నారాయణరావు.

[లోపలనించి చెంబులు గ్లాసులు గిరవాటేస్తూన్న చప్పుడు. ఆమ్మా! ఆన్న పెద్ద నిటూర్పు. ఆ నిట్టూర్పులో నారాయణరావు ప్రవేశం.]

నా:- అ దేమి టమ్మా! రాజ్యం! వెంకట్రావు కేమైనా వంట్లో...

రా:- బాబుగారు! సమయానికి వచ్చారు. జబ్బా లేదు, ఏమీ లేదు.

[లోపలనించి మళ్ళీ పెద్దములుగు.]

నా:- ఏమి టమ్మా మి- అంత- అలా.

రా:- ఏమీ లేదు బాబు గారూ మీరేం

ఖంగారుపడకండి. నిక్షేపంలా ఉన్నారు. మధ్య మధ్యను అలా మతిపో తూంటుంది ఆయనకు. ఏం చెయ్యడానికి తోచక చస్తున్నాను.

[లోపలనించి మళ్ళీ పుస్తకాలు గిరవాటేస్తూన్న చప్పుడు]

రా:- వింటున్నారా బాబూ. మీరేనా కాస్త చెప్పి ఈ గొడవ మానిపిస్తేనేకాని నే నీ కంట్లో ఒక్కక్షణం కాపురం చెయ్యలేను.

నా:- ఏమి టమ్మా అసలుసంగతి ఏమిటి?

[విచారంలోకి మారిన పెద్దనిట్టూర్పు.]

రా:- ఇదీవరస. ఏమని చెప్పను బాబూ గారు. ఏమీ తోచనప్పుడు తీరి కూచుని ఇలా హాంగామా చేస్తారు. ఇంట్లో వున్న చెంబులూ, గళాసులూ గిరవాటెట్టడం. ఈ పద్యాలు చదవడం, ఏడుస్తూ కూచోడమూను. శలవురోజు వచ్చిందంటే హడలి చస్తున్నాను.

నా:- ఎందు కమ్మా అంత భయం- నిన్నే మన్నా.....

రా:- అ బ్యే బ్యే... ఏ మాట కామాట అనుకోవాలి, నన్నేమన్నా అంటున్నారని కాదు.

## ఆంధ్ర శిల్పి

[మళ్ళీ లోపలనించి పద్యం నిట్టూర్పు.]

నాకు బ్రశాంతి లేదు, కఠిన మృగు  
 శూన్యమునందు గ్రుంగి చీ  
 కా కయిపోయె నా బ్రదుకు, కన్నులు వి  
 ప్పిన మూసికొన్న బా  
 ధాకలుషమ్ము లాశ లెడదన్ విద  
 శించుచు నిస్సహాయతా  
 వ్యాకుల శోకగీతులె యహర్నిశ  
 మున్ వినవచ్చు రోదసిన్.

నేను నిశీధి నొంటి శయనించ గ  
 భీరతమోబ్ధి సంకులో  
 ర్మీనికరమ్ములుం బులకరింపగ నా  
 తుదిలేని సైపగా  
 రాని ప్రవాసజీవనభరమ్ము స్మరించు  
 చు రక్తచాష్పముల్  
 సోనలువార నేడ్చెద నులూకవిలో  
 కనముల్ చెమర్పగన్.

నాయెద కీ ప్రపంచమనిసన్ మృగతృష్ణల  
 యింద్రజాలమై  
 పోయెఁ గలంతనిద్రఁ గనుమూసితి  
 నేని మనోహరాకృతి  
 చ్చాయ యెదోకనంబడుచు స్వప్నములం,  
 బవలెల్ల దుఃఖముం  
 బాయనియట్టి నా హృదయ మర్మములన్  
 మెలివై చి త్రుంపెడున్.

నాకిప్పు చెల్లవేళల వినంబడుచుండె నకాలమృత్యు  
 గర్జాకలి తాట్టహాసముల సందడులందున ప్రేమవిహ్వలా  
 లాకరుణమ్ము లాగుసగుసల్ మరి చైత్రశుభప్రభాత వం.  
 కీకల గాన మీ శిశిరజీవనమం దిక లేనలేదోకో!

రా:- అనకపో తేమట్టుకు “ఊరి కే పుణ్యానికి  
 తిని కూచుని ఎంచుకు చెప్పండి, ఈ పద్యాలు,

ఏడుపులూ, గందరగోళమూను; ఆయన, ఆ  
 కవి- ఎవరో ఈ పద్యాలు నన్నే డిపించడానికి  
 రాసినట్టుంది కాని-పోనీ ఆరాసిన ఆయన ఇలా  
 అస్తమానం ఏడుస్తూ కూచుంటా డండి!  
 కూచుంటే ఆ పెళ్ళాం సహించి వూరు  
 కుంటుందా! ఆయనకు లేని ఏడుపు మధ్యను  
 ఈయన కెందు కంట—

నా:- వాళ్ళ ఏడుపంతా ఒక్కాని  
 పద్యంలో వెళ్ళబోసుకున్నారు. తీరిపోయింది.  
 దాని కేం కాని, పోనీ ఎంచు కితను ఇలా  
 బాధపడుతున్నాడో ఒక్కసారి నెమ్మదిగా కను  
 క్కోకపోయినావు!

రా:- అక్షిణా నండి! అడక్కా- అడక్కా  
 నా కేమైనా సర్ది పమాధానం చెప్పతా  
 ఏమన్నానా!

నా:- ఏ మంటాడు?  
 రా:- ఏమిటో ఆయన బాధపడుతున్నా  
 రట. ఆయన బాధ అర్థం చేసుకో నేవొట్ల ఏవొట్ల  
 లేరట.

నా:- ఏమిటా బాధ.  
 రా:- ఏమో అదే నాకూ అర్థం కాక పుట్ట  
 న్నాను.

నా:- రంభలాంటి భార్య, రత్నాలులాంటి  
 పిల్లలూ, ఏదో చిన్న దేనా ఉద్యోగం, కొద్ది  
 గొప్పా వెనక కొంత ఆదరువూ, ఇన్నివుం  
 యింక నేం బా ధమ్మా. ఏమీ లేనివాళ్ళం  
 మేము నిక్షేపంలా ఉంటేను.

## వారసత్వం

రా:- ఆయన కివేవీ అక్కరలేదట. ఈ సంసారమీద అసహ్యం పుడుతోందిట.

నా:- ఏమిటో! ఇంతవైరాగ్యానికి కారణమేమిటో! కొంపతీసి ఆశ్రమస్వీకారం చెయ్యవలె ననె ఆశ బయలుదేరలేదుకదా!

రా:- అబ్బేబ్బే అదేంకాదు. ఆశవున్నది ఆశ్రమమీద కాదు. అర్థం మీద.

నా:- దానికి దైవానుగ్రహంవల్ల లోటులేమకా!

రా:- పున్నది చాలదట - ప్రపంచంలో తమకొక్క చాతిప్పు అందరూ సుఖపడుతున్నారట. తమకు ఏమీకూ ఈ నెధవ సంపాదన చాలడంలేదట.

నా:- పోనీ అయితే వేరే వ్యాపారం ఏమైనా ఉట్టుకుని సంపాదించుకోకూడదూ!

రా:- అది పనికిరాదుట మళ్ళీని - ఊరికే రావాలట. అందరికీ వూరికే వస్తోందిట. ఆపైన నూ పినతండ్రి ఇకా బ్రతకడ మేమి, తమకు త్వరగా ఆ ఉట్టు రాకపోవడ మేమని ఆదుగ్ధ!

నా:- అదేమిటి?

మీ కెరగరా ఏమిటి? నాకు పినతండ్రి ఏకాయన ఉన్నారు, రమణారావుగా రని. ఆయన చిన్నప్పడే దేశాంతరం వెళ్లిపోయాడు. క్షేమం చెసుకోలేదు. అక్కడ వ్యాపారం చేసి చాలా ఉట్టు సంపాదించాడట. ఆయనకు చిన్నప్పటినుంచీ నే నంటే చాలా అభిమానం.

రా:- అలాగా, నే నెప్పుడూ వినలేదు. మళ్ళీ వెళ్ళిపోతా లేదూ? ఇక్కడికి?

రా:- లేదు. కాని నాపెళ్ళికి చాలా బహు మతులూ వస్తువులూ పంపించాడు. మళ్ళీ మా పెద్దవాడు పుట్టా డని విని చాలా సంతోషించి వాడి కేవేవో పంపించాడు. వాడికే తనపేరు పెట్టవలసిందనీ, తన ఆస్తి అంతా నాపేర వ్రాశాననీ, అందులో సగం పెద్దాడికి యివ్వవలె ననీ విల్లు రాశాడట. అప్పుడప్పుడు నాకు వుత్తరాలు రాస్తూంటాడు. ఎప్పుడేనా ఏదేనా ఇబ్బందిగా ఉందంటే సహాయపడు తూంటాడు.

నా:- మ రింక నే మమ్మా!

రా:- అది చాలదట. కోజురోజు నన్ను రాసి ఉట్టు తెప్పించమని చంపుతారు. బాగుంటుందా బాబుగానూ మీరే చెప్పండి. ఆయన ఒక్కడే కదా! మనం పిల్లలతోటి ఇబ్బంది పడుతున్నాం కదా, ఆయన అవసరాని కేదో కాస్త వుంచుకుని తక్కిన ఉట్టు అక్కడికి పంపకూడదా అంటారు. ఇంత అన్యాయం ఎక్కడేనా ఉంటుందా?

నా:- అన్యాయనూ మరీ అన్యాయనూ! ఎంతమాట. ఆయన అక్కడకి ఏదో తోచిన సహాయం చేస్తూనే ఉన్నా డంటివి. ఏమి టింత ఇలా అయిపోయా డేమి టితను. ఇన్నాళ్ళనుంచీ ఊరికే ఆధునిక కవిత్వం మీద అభిమాన మనుకున్నా కాని, ఇంత అభ్యాసంగా తయారయ్యారనుకోలేదు.

రా:- ఈ పద్యాలతోటే మరీ పుట్టిముల కొచ్చిపడింది బా బూ! అస్తమానం. ఆ పద్యాలు చదవడం, ఆయాసపడడం, కంట

తడి పెట్టుకోడం! నిక్షేపంలా ఇంట్లో కూచుని పిల్లలముందు ఏం బాగుంటుంది చెప్పండి! తమ కేమి లోటాచ్చిందని! నాటి వాళ్ళు కంటే తమ కేం తీసిపోయారు. నేననకూడదు కాని, తమకు ఎక్కడ ఏం లోటాచ్చిపోతుందో, ఏం మనస్సు ఇబ్బంది పెట్టుకుంటారో అని, నమ్ముతారో నమ్మరో వెయ్యి కళ్ళతో కనిపెట్టి సంసారం ఈదుకువస్తున్నాను.

నా:-అయ్యో! కాదుటమ్మా—ఎంతమాట నమ్మక పోవడం కూడానా, నా కళ్ళతో నేను చూడడం లేదుకనకనా! నిజానికి నీవంటి యిల్లాలు ఇంట్లో ఉందికనకనే అతను ఏ ఇబ్బంది పడకుండా, ఏ బాధ్యతా వహించనక్కర లేకుండా హాయిగా సుఖపడుతున్నాడు. అతన్నీ చూసి అసూయపడేవాళ్ళెంతమంది. తనసుఖం అతను తెలిసికోలేకుండా ఉన్నాడు. కాని ఇంతదృష్టవంతుడు మాలో మరొకడు లేడని మేమూ అస్తమానం అనుకుంటూంటాము.

రా:- మీరు ఆయనతోటి ఒక్కమాటు చెప్పాలి, ఈ వరస ఏం బాగుందికా దని. మీరు పెద్దలు. మీ మాటంటే ఆయన కెంతో గౌరవం.

నా:- అయ్యో— అలాగేనమ్మా: చెప్పడాని కేమి? కాని ఇలాటిదానిలో నేను పైవాడిని ఎలా కలగజేసుకోవడం. నా సంసార గొడవ నీ కెందు కంటే నే నేంకావలసింది. ఒట్టప్పు డెంత గౌరవ మున్నా ఇలాటి వాటిలో....

రా:- పరవాలేదు బాబుగారూ! మీ కేం సందేహించకండి.

వెం:- రాజా! ఈ మాటేనా నా కి... రానికి జవాబు లేదుకాదూ,

ఆ ముండాకొడుకు ఉన్నాడో ఊడాడో... [అంటూ వెంకట్రావు ప్రవేశం]. [నారాయణ రావుని చూచి] ఇదిగో నారాయణరావు... రొచ్చారే! ఎంతసేపయిం దండీ వచ్చి- రాజా! చెప్పేవుకావేం! వీ రొచ్చినట్టు.

రా:- ఏం చెప్పినా మీ రేమన్నా వినిపించుకునే స్థితిలో ఉన్నాడు కనుకనా; మీ పన్నాలలోనూ, మీ విచారసాగరంలోనూ మునిగి ఉంటే ఎవరు వచ్చిందీ పోయిందీ మీ కేం తెలుస్తుంది. మీ కేంకావాలి. [అని లోపలికి పోతుంది.]

వెం:- రండి నా నారాయణ రావు గారు కూర్చోండి. చాలాసే పయిందా వచ్చి.

నా:- ఏదో పదినిముషా లయింది; కాని ఏమిటో హడావుడిలో ఉన్నట్టున్నావు?

వెం:- హడావు డేముంది! ఏమీలేదే!

నా:- ఏదో లోపలనుంచి చప్పుళ్లూ, పద్నాలు, నిట్టూర్పులూ వస్తేరా చాలా విపదాయి.

వెం:- ఏదోలేండి, మధ్య మధ్య వాకి Depression వస్తూ ఉంటుంది.

నా:- అంటే వంట్లో బాగాలేకనా!

వెం:- అబ్బే— అదేంకాదండీ!



నా:- మరి?

వె:- అదో Mood—

నా:- ఏమిటో నా కీ Moods ఏమీ అర్థం కావు— చెప్పొద్దూ!

వె:- కాకపోవచ్చు, మీ దంతో అదో పద్ధతి.

నా:- అంటే!

వె:- మీకు ఒడుదుడుకు లేమీ లేవు, వాంఛ లేమీలేవు, ఉన్నా లేనట్టు నటించ గలరు. కాలవమీదికి పడవలా వెళ్ళిపోతుంది మీ జీవితం.

నా:- నీదిమట్టుకు ఎందుకు వెళ్లదు అలాగ?

వె:- ఎందుకు వెళ్ళదంటే ఏమి చెప్పను? నా దురదృష్ట మనుకోవాలి, చిన్నప్పటినుంచీ కూడా నేను పూర్వపుబాటలో నడవడం నా కిష్టం ముండేదికాదు, నేను ఈ కాలపువాడిని, ఈ నాటి ఆలోచనలూ, కోరికలూ, ఆశయాలు, నా ప్రతి రక్తనాళంలోనూ పరుగులెడుతూంటాయి. ఇప్పుడున్న పద్ధతులు నాకెమీ నచ్చవు మనఖర్మం అనుకుని వాటికి లొంగి బానిస నై ఉండడం నా చేతగాదు, అది దాస్యలక్షణం. దాసుడి ననిపించుకోడం నాకు సుతరామూ గిట్టదు.

నా:- అందుకని ఏమంటావు?

వె:- ఏమంటానా ఉన్నదానితో అసంతృప్తి, లేనిదానికోసం తీవ్ర వాంఛ, అందుకే అస్తమానం జీవితంలో అశాంతి.

నా:- ఈ జబ్బుకి మందేం లేదా?

వె:- లేకేం ఉంది, ఎటొచ్చీ నా కందు బాటులో లేదు. ఈ కాలంలో సమస్త వ్యాధులకూ దివ్యోషధం ధనం. అది వుంటే అన్ని వాంఛలూ తీరతాయి.

నా:- వ్యాధి ఫలానా అని తెలిసి దానికి చికిత్స కూడా తెలిసిఉండే ఇంక బాధపడడం మెందుకు?

వె:- మందుకోసమే ఇప్పుడు పడు తూన్న బాధ. ఈ వెధవ మేష్టరులో మనకు కను బొమ్మ మీద వెంట్రుకలాగ ఎదుగూ బొదుగులుండవు కదా! వాళ్లు కడిగి ఇచ్చిన జీతపు రాళ్ళతో కాలక్షేపం చెయ్యడం నాచేత గావడంలేదు. పోనీ యిది మానేసి మరో తేమైనా చూసుకుందామంటే మనం మరెందుకూ పనికిరాం.

నా:- అందుకని మన కామాత్రం స్వస్వ రూపజ్ఞానం ఉందికనుక ఊరికే బాధపడేకంటే ఉన్నదానితో తృప్తిపడడం మంచిది కదూ!

వె:- మంచిదే! కాదన్నవా రెవరు? “ఫలములు చాలు జీవికకు, బానముసేయ జలంబు చాలు, వల్కలములు చాలు కట్టుట, కిలాతలముల్ శయనింప చాలు” నన్న సంగతి తెలియకనా! ఇలాటి వేదాంతాలు చాలా తెలుసును! తెలియక కాదు, కాని చెప్పాను కదూ. నేను సంతృప్తిపడి ఊరుకోలే నని, సృష్టిలో ఇంత సౌందర్య ముండగా ఇన్నిరకాల భోగ్య పదార్థాలుండగా, ఎలా నోరు మూసు కూరుకోవడం? పోనీ మనకు గతిలేదు, లాభం

## ఆంధ్ర శిల్పి

లేదు, అనే నిరాశేనా కలుగుతే మనఖర్మం అనుకుని ఒక్కసారి నీళ్లు వదలుకోవచ్చు.

నా:- అయితే నీకు వేరే ఆశ ఏమైనా ఏడిపిస్తోందా ఏమిటి?

వె:- అదే వచ్చిన చిక్కు. నాకు పిన మామగారు, ఒక కాయన ఏడిశాడు, కానైతే నే నెప్పుడూ చూడలేదు, కాని ఆయన ఏదో నన్నేడిపించడానికే పుట్టిన ట్టున్నాడు. ఆయన బ్రహ్మచారి, బోలెడంత సంపాదన, ఖర్చు అయ్యే మార్గం లేదు, పోనీ ఆయన క్షోభ మన కెందు కని ఊరుకునేవాళ్ళం, అలా ఊరుకో నివ్వక ఆయన ఆస్తుంతా మా రాజాకి, మా పెద్దాడికి రాశా నని ఉత్తరం; మధ్యమధ్య ఏదో కాస్త మా మెహాన్న రాలుస్తూండడం; దానితో లేని పోని ఆశలు బయలుదేరాయి.

నా:- అయితే ఇంకనేం బాగుంది.

వె:- బాగేమిటండీ నాబొంద. ఆయన కొంచె మించుమించుగా నా ఈడువాడు, ఆయన చచ్చే దెప్పుడు, ఆ ఆస్తి మాకు వచ్చే దెప్పుడు? మేం అనుభవించే దెప్పుడు?

నా:- అయితే నువ్వు ఆయన్నిప్పుడు నీ సౌకర్యం కోసం అర్జంటుగా అవతారం చాలించ మంటావు. మంచి పెద్దమనిషివే!

వె:- నే నంత దారుణం కోరడంలేదు, కాని కొంతమా మొహాన్ని ఇప్పుడే తగలెయ్యక కూడదా అంట.

నా:- అది కాస్తా నువ్వు తగలేస్తావేమో నని ఆయన భయం కాకూడదా అంట.

వె:- నే నెలా తగలేస్తే ఆయన కెందుకు, ఆయన duty ఆయన చెయ్యాలి కాని—

నా:- కష్టపడి సంపాదించిన వాళ్ళకు డబ్బు విలువ తెలుస్తుంది. నీపాటివాడు, తేరగా వచ్చిందికదా అని తగలేస్తాంటే చూచి పూరుకోలేదు, అ దలాఉంచి ను వ్వంకుకా డబ్బుకోసం ఆశించడం! నీకేం లోటు, ఏదో ఒక సుఖమైన ఉద్యోగమా! పైన మరికాస్త సంపాదనా! ఆపైన మరికాస్త పిత్రార్థితనా! ఇవన్నీ జాగ్రత్తపెట్టి నీ కేలోటూ రాకుండా వెయ్యికళ్ళతో, కన్నతల్లిలా కనిపెట్టే కనీ త్రమా! పళ్ళలాంటి పిల్లలా! ఇవేవీ చాలక నీకు అశాంతా! విచారమా! జీవితం నరకమా! ఎందు కొచ్చిన కబుర్లయ్యాయి ఇవి. ఇంకా అర్థ మేమైనా ఉందా!

వె:- ఏమీ ఎందుకు లేదూ? జీవితమంతా తిండి, పెళ్ళాము, పిల్లలూనా? ఇంకేమీ లేదు. గోచీకి పెద్ద అంగోస్తానికి చిన్న అయిన ఆస్తులూ, సంపాదనలతో తృప్తిపడడంఎలాగ? రెండు పూటలా భోజనం తప్ప మరేం కావాలన్నా దరిద్రమా? నేను ఎంతో ప్రేమించే భార్యనూ బిడ్డలనూ అలంకరించుకుందా మంత్ర దరిద్రమా! అవసరమైన పుస్తకాలు కొనుక్కుందామంటే దరిద్రమా? శుభ్రమైన కట్టెలకు బల్లలకు మొహంవాపా! ఆఫీసుకు చక్కని తివాసులుకాని చాపలుకాని దేనికి కాని చాలా సంపాదన, ఆస్తిఎందుకండీ! ఏడవను!

నా:- అవీలేక ఏద్యేవాళ్ళు ఎంతమంది బాబూ—ఉండడానికి ఎక్కడికి? నీ కంకె

వారసత్వం

చేతురుగాని, [అని ఆయన్ని లోపలికి తీసుకు వెళ్ళి మట్టివచ్చి.] ఇదుగో ఏమండోయి యాకోశుభవార్త!

వెం:- ఏమిటది, మీ బాబయ్య డబ్బు పంపాడా.

[ఉంటూ వెంకట్రావు ప్రవేశం.]

రా:- అంతకంటే తమాషా! మా బాబయ్యగారు వచ్చారు!

వెం:- ఆ! నిజంగానే! ఏరీ నన్ను వెంటనే పిలిచావు కావేమి? ముందు వుత్తరమేనా వ్రాశాడనాకేం, ప్లేషనుకు వెళ్ళేవాళ్ళం.

రా:- పోవటాన్ని నంచేస్తున్నారు.

వెం:- కాశీని వెళ్ళినప్పుడేనా పెట్టకపోయావు. ప్రియంగా వ్రాసినా కాదుతాయి కదా! వంట చెయ్యాలి పలుకుకోవాలి త్వరగా కానియ్యి.

రా:- వాళ్ళు పోవడమే చేస్తారుట, వాళ్ళు పోతే అయ్యదిట చేశాను.

వెం:- ఏమిటా బాబు! కాదు లేదా!

రా:- లేదు. శాశ్వతంగాను. మానసికంగానునాకా కాదా లేదు, వాపం.

వెం:- కొన్నాళ్ళ క్రితం మండమందాం. ఈయనా పోయారు. దేశాటనం చేసినవచ్చిన కొంతకాలం క్రితం నీమిటో, సౌఖ్యమంటే ఏమిటో తెలుస్తుంది. వాపం శుభ్రమైన ఆవకాయకి కూడా మొహంవాచి ఉంటారు.

రా:- ఆవును వాపం.

వెం:- ఆయితే ఆయన ఆ స్తంతా తీసుకు వచ్చేస్తే దీనితేజేషం ఇక్కడనే గడపకూడదూ.

ఇంకా ఎన్నాళ్ళు యిలా విదేశవాసం. సంపాదించినకొద్దీ ఇంకా సంపాదించాలనే ఉంటుంది. ఈ ఉన్నది చాలదుకనుకనా?

రా:- ఇక్కడ ఉండాలనే వచ్చేళారు. చాలా సిగ్గుపడుతూ, భయపడుతూ.

వెం:- ఏమి?

రా:- ఏమీలేదు. ఆ స్తి అంతా ఒక్కకానీ కూడా లేకండా పోయిందిట.

వెం:- ఆ!!!

రా:- మూడేళ్ళనుంచి అష్టకష్టాలు అనుభవించి యాచనచేసుకుని బ్రతుకుతూ, అదీ దొరక్క ఎక్కడికి వెళ్ళడానికీ తోచక, ఈ రిక్తహస్తాలతో ఇక్కడికి వస్తే మీ రేమైనా అనుకుంటారేమో నని భయపడుతూ గత్యంతరం లేక నాలుగు ఉపవాసాలతో వచ్చారు.

వెం:- ఆ వాపం! ఎంతగాట, ఏమనుకోవాలి. ఎంతపనిచేశారు.

రా:- భయంకారా వాపం. మన కేదో కనకాభిషేకం చేస్తానని ఆశకల్పించి ఇప్పుడు ఏమీ లేదని చెప్పడానికి మొహం చెల్లక, అబ్బ! ఏన్ని బాధలుపడ్డారో! ఆయన్ని చూస్తే కడుపు చెరు వాతోంది.

వెం:- ఆ స్తి పోతే మన మేం చేస్తాం. మన మేమైనా దాచి పెట్టామా! ఉంటే మన అదృష్టం. లేకపోతే మన దురదృష్ట మనుకుంటాం. అందుకని వాపం ఇంతకాలం ఇంత బాధ పడాలా! ఇంత సందేహించాలా! నీకు తండ్రిఅయినా, పినతండ్రి అయినా ఉన్నది

ఆంధ్ర శిల్పి

ఆయన ఒక్కరాయను. కష్టంలో కూతురు కాక  
ఎవ రవుతారు. నేను మట్టుకు వద్దంటానా!  
అంత అవివేకినా!

రా:- ఆయన కేకాదు నాకూ భయంగానే  
ఉంది మీ రేమంటారో అని, ఇన్నాళ్ళనుంచీ  
మీరు చేస్తూన్న హాంగామాకి.

వెం:- రాజా! ఇంతేనే నన్ను అర్థంచేసు  
కున్నది. ఇన్నాళ్ళనుంచీ కాపురంచేస్తూ నా  
స్వభావం సరిగా తెలుసుకోలేకపోయావు కదా!

రా:- తెలుసుకున్నా లెండి. ఆమాత్రం  
తెలుసుకున్నా గనుకనే ఇన్నాళ్ళు మీతో  
కాపురం చేయ గలిగాను, లేకపోతే అప్పుడే  
విడాకు లిచ్చిఉండును.

వెం:- సంతోషించాను కాని ముందు పాపం  
ఆయనకు భోజనప్రయత్నం చెయ్యి—నిస్త్రాణ  
వస్తుందేమో కూడాను.

రా:- ఆ— (రా. నిష్క్రమిస్తుంది.)

వెం:—

అవని సురావళి హుతహుతాశన కోమల  
దూపదూమలా

ప్రవిశదవాటియందు వనభాగములందు  
గపాలపాణియై

భవనములందు బిక్షగొని ప్రాణము దా  
ల్చుట కొంత మేలు బాం

ధవులను జేరవేడి కడు దైన్యము జెందు  
టకంటె మానికీన్.

అది మేలైన పురంబు, పూజ్యచరితుం డా రాజు,  
రాణ్యుండలం

బది, పార్శ్వంబున నా విదగ్ధసభ, వారణాస్య.  
లత్యుద్ధతం  
బది రాజన్యక, మద్దివందిని కరం, బా గాభిజన్  
సర్వముం  
గదలంజేసిన కాలమూర్తికి నమస్కారంబు  
సత్కీర్తిన్.

[పూ ర్తయ్యేసరికి నారాయణరావు వస్తాడు.]

నా:- ఏమోయి వెంకట్రావు! ఇప్పుడేనా  
వస్తావా? రావా? లేక ఇంకాఅలా విచారనా  
రంలో మునిగి తేలుతూ వుంటావా! నా  
పోదాం. రేడియోలో మంచి ప్రోగ్రాం ఉంది.  
మన కృష్ణశాస్త్రి నాటకం.

వెం:- ఇప్పుడు రాను. మా పినమామగారు  
వచ్చారు.

నా:- ఏమిటి వారే ఆ బంగారుగుడ్లు పెట్టి  
బాతే!

వెం:- వారే కాని ఇప్పుడు బంగారుగుడ్లు  
కాదు. అసలు గుడ్డే పెట్టడమే మానేశారు.

నా:- అంటే!

వెం:- వారి ఆస్తి అంతా పోయిందిట.  
మూడు సంవత్సరాలనుంచి పడరానిపాట్లు పడి  
పడి బాధలు సహించలేక హడలిపోతూ మేము  
గుమ్మంలోకి రానిస్తామో రానివ్వమో నా  
ఇక్కడికి వచ్చారు. అందుకనే పాపం  
మధ్యను ఆయననుంచి ఉత్తరమేనాలేదు.

నా:- ఆహా! దైవసంకల్పం— అయితే  
ఇంక ఆయన—

వెం:- ఇక్కడే ఉంటారు. పాపం ఆయనకు  
ఈ పెంపుడుకూతురు తప్ప ఎవరూ లేరు. ఎక్క  
డికి వెడతారు.

## వారసత్వం

నా:- అయితే నీకు వచ్చే వారసత్వం పిన మామగారు మాత్రమే నన్నమాట.

వె:- అవునండీ పోనీ పెద్దవాడు, బోలిడంత అనుభవశాలి. ఇంట్లో ఉంటాడు. నాకు కొంత బాధ్యత తగ్గుతుంది. ఇదీ ఒకందుకు మంచిదే.

నా:- బాగుంది బాబూ That is the Spirit .

వె:- లేనివాళ్ళను చూస్తేనేకాని మనకు ఉన్నదానివిలువ తెలియదు.

నా:- నిజమే. Good bye.

వె:- (పద్యం.)

జాలకుడై క్షణంబు, యువభావయుతుం.

దయి కొంతకాల, ము

ద్వేల దరిద్రుడై క్షణము విత్తనమన్వికుడై  
క్షణంబు జీ

ర్జాలసగాత్రుడై నటునియట్ల నటించి  
తుదిన్ నరుండు యా

మ్యాలయ నామ మైన తెరయందు జొరం  
బడు సత్వరంబుగన్.

ఏల పరిభ్రమించెద వి టిన్నివిధముల

వెట్టిచిత్తమా

తాలిమి విశ్రమింపు మొకతాపున; యత్నము  
లేకయే యగున్

మేలును కీడు; నే దలప మించిన కార్యము;

భావి సౌఖ్యమున్

లాలసవృత్తి గోర; విధిలబ్ధఫలంబులు

నే భుజించెదన్



# 'నా జీవితయాత్ర'; ఒక సమీక్ష

శ్రీ కృష్ణ శాస్త్రి.

ప్రస్తుతం ప్రకాశం మకాం మద్రాసు గవర్నరు భవనంలో. భక్తులైన పూజారులకు గాని స్వామి గర్భాలయం తలుపులు ఇదివరకు సడలేవికావు. ఇప్పుడు ముఖద్వారం తలుపులు మూతపడడమే మానివేశాయి. ఎప్పుడూ వచ్చే ప్రజ, వెళ్లే ప్రజానూ! తీర్థం! వారిలో కానూరి రంగడు, ఆలీ బేగ్, అద్దేపల్లి అప్పడు, మస్తాన్, 'కింగ్ ఆఫ్ బంగోల్' నవులూరి రమణయ్య, రాజమహేంద్రవరం బెస్తలూ కూడా ఉన్నారు! అనిపిస్తుంది. ఎందుకు ఉండ గూడదు?

డెబ్బెయేళ్ల క్రితం, నాయుడు పేటలో సువర్ణ ముఖ ఒడ్డున వేంచేసిఉన్న ఆంజనేయస్వాముల కారగింపుగా కోడిగుడ్లు వైవేద్యంపెట్టిన పరమ భాగవతుడు కానూరి రంగడు. అక్కడ తోటల్లో విడిదిచేసిన వెంకటగిరి వారి ఏనుగుల మీద ఎక్కడానికి మావటి వాడికి కానో అర్థణో కానుక ఇచ్చేవాడు నవాబ్ ఆలీ బేగ్. బొంగరాలూ గోళీలూ కొనడానికి దొంగ తనాలు అవసరమై సర్దారు అద్దేపల్లి అప్పడు చిన్నముఠాలు చేరదీసి చిల్లర దుకాణదారుల గల్లాపెట్టెలబరువు బంగోలు నడిబజారు వీధుల్లో వదిలించేవాడు. అందరికన్నా అసాధ్యుడు నవులూరి రమణయ్య; ఇతని 'ఊట్'కంపెనీలో

మస్తాన్ సాహేబువంటి మహాసాహసికులు ఉండేవారు; రంగారాయుడు చెరువుకింద వరి పంటని రాత్రిరాత్రి కోయించి నెత్తిని పెట్టించి పొలందాటించిన పోటర్లు.

ఇలాంటి వారితో అప్పుడు ప్రకాశానికి జట్టు! కనక ఇప్పుడు వాళ్లుంటే - ఎప్పుడూ వాళ్లు ఉంటూనే ఉంటారు - వాళ్లది కూడా డెబ్బెయ్యి అయిదో పుట్టినరోజు ఈ ఏడాదికి ఇంకా అటో పడిఉండేదేమో! అయినా మొన్న ప్రధానమంత్రి జన్మదినోత్సవం జరిగినప్పుడు వాళ్లందరి పుట్టినరోజుల పండుగలూ జరిగినట్లే! ప్రకాశం ప్రజ.

ప్రభువుల్లోకంటే ప్రజల్లోనే ఉదాత్తత ఎక్కువ ఉండంటాను. సామాన్యులకున్న దక్షా సామంతులకే లేదు. గద్దెమీదా గరికెనేల మీదా ఒకేతీవితో కూర్చోగలిగిన వాడిదే హుందా. వాడికి ఒక సింహాసనం గౌరవం ఇవ్వనక్కర్లేదు. పంచఅరుగుని పట్టపుతర్లు చెయ్యగలవాడు వాడు. సామాన్యప్రజ సుఖ జంగా రాజు. కొందరు దోపిడివల్లా దొంగ తనంవల్లా దొరతాతారు.

ప్రకాశం ప్రకృతిసిద్ధంగా దక్షా అయిన వాడు. ఇతన్ని 'ప్రకాశంగాడు' అనలేము. అలాగంటే ఆప్తత పోతుంది. నన్ను నేను

‘నా జీవితయాత్ర’ ; ఒక సమీక్ష

‘గారు’ అనుకున్నంత దుస్సహంగా ఉంటుంది. ‘ప్రకాశంపంతులు’ అని కూడా అనలేము. గుతంలేదు, కులంలేదు, మస్తానుకీ బెస్తకీ నేస్తమయినవాడు ‘పంతు’ లెలాగవుతాడు! పంతుల్లు వేరు. న్యాపతి సుబ్బారావుపంతులు! మోచర్ల రామచంద్రరావుపంతులు! ‘పంతులు’ గాని, బిరుదుగాని తగిలించకుండానే ‘ప్రకాశం, అన్నవేరులో కావలిసినంత బరువూ ప్రతిష్ఠా ఉన్నాయి. అందులోనే ఉన్నాయి. కూడా మన ప్రకాశమంత్రీ పలుకుబడి ప్రభావమూను.

ప్రకాశం అంటే ౧౯౨౧ తరవాత వచ్చిన ప్రజాజాతీయోద్యమానికి ప్రబలచిహ్నం. అన్నమాట. మన రాష్ట్రంలో ఆ ఉద్యమ ప్రత్యేకత అంతా ఆతనిలో ఇమిడిఉంది. ఇతని మూర్తిలో మనకు ఆశక్తి స్ఫురిస్తుంది.

ఆ ఉద్యమాన్ని పూర్తి ఇక్కడ ఒక్కటాట. ౧౯౨౧కి పూర్వం జాతీయోద్యమంలో విద్యావేదన, అధికారులూ ప్రసంగాలిచ్చి పత్రికలకు వ్రాసే కొంత కృషిచేస్తూఉండే వాడు. ఇక నల్లభైకోట్లప్రజ సమితిగా నిద్ర లాంటిమగతలో పురాణస్మృతులు నెమరు వేసుకుంటూ ఉండేది. ఆ నీరసస్థితికీ నిర్వీర్యాకీ స్వగౌరవం అప్పటిప్రజకీ తెలియదు. మానంలేదు; అభిమానంలేదు; తృప్తిలేదు; ఆత్మవిశ్వాసంలేదు; తననీడ తన్నే తరుము తుంకీ తల్లడిల్లిపోయేది. అప్పుడు భారత కంగ్రెస్లోనికి గాంధీ అవతరించాడు. ఈయన క్రమేణావచ్చాడు. ఈయన్నిమించిన మేధావులు వర్తమాన భారతంలో ఉన్నారు. ఈయన

కన్న విద్యాసంపత్తి అర్థబలమూ శరీరసౌష్ఠ్య వమూ రాజకీయ విజ్ఞానమూ కళావైభవమూ ఉన్నవారు, హిమాలయ శిఖరాలవంటివారు, ఎండలో నేటి భారతవర్షంలో కనిపిస్తున్నారు. దవ్వుదవ్వుల నిలబడి వారిని గౌరవిస్తుంటాము. వారిలో ఒక్కొక్కరిలో ఉన్న ఒక్క ప్రత్యేక శక్తిముందు మన కించుదనం నిలబడితే వాళ్లు మనకి అందరాని అసాధ్యులు అయిపోతున్నారు. వాళ్ల గొప్పతనం సామాన్యులమైన మన కొద్దితనం చూపిస్తుంది కాని ఆశాబలంగాని, ఆత్మవిశ్వాసంగాని ఇవ్వలేదు. గాంధీ మాహాత్మ్యం ప్రత్యేక ప్రతిభలోలేదు. ఈయన మనకళ్లు మిరుమిట్లుగొలపడు. ఈయన కైలాస శిఖరంకాడు. దేశం అంత జలాశయం. గంగా నది. దానిలోని అమృతం మీకూ నాకూ అందరికీ అహరహమూ అన్నిపనులకీ అందు బాటులో ఉంటుంది. ఈయనశక్తులు మనకూ ఉండవచ్చు ననిపిస్తుంది. ఈయన కట్టూ బట్టూ మనలో అందరికన్నా సామాన్యుడి కట్టూ బట్టూ స్ఫురింపజేస్తాయి. ఈయన కుటీరమూ అలాగే. ఈయన ఉపవాసాదులూ అలాగే. కనక తనవంటివాడే ఒకడు నల్లభైకోట్లమందికి నాయకుడై నప్పుడు, ‘రాజమాన్య రాజపూజితు’ డై నప్పుడు, ఆ నల్లభైకోట్లలో ప్రతిదరిద్రుడూ తానుకూడా ఆ నాయకుడై సల్లె గర్వపడడం ప్రారంభించాడు. గాంధీ వైస్రాయిని చూసి నప్పుడు, ప్రతి కుగ్రామంలోనూ ప్రతి కాంగ్రెసు వాలంటీరూ ప్రతిసునిషీ వైస్రాయి తనతోనే సంప్రతింపులకు వేంచేసినట్లు అనుకోవడం

## ఆంధ్ర శిల్పి

మొదలు పెట్టాడు. 'నావంటివాడు అంతవాడై నప్పుడు నే నెందుకు కాగూడదు?' అన్న ఆశా వాదమూ ఆత్మవిశ్వాసమూ మొదటి సారి వానిలో విజృంభించాయి.

౧౯౨౧లో నలభైకోట్ల బారియర్లలో ఉన్న పురుగులు నలభైకోట్ల మానవులయ్యాయి. నలభైకోట్ల మానవులు సముద్రంలాగ పొంగి వస్తూంటే ఎందరు 'కాన్యాట్లు' (Canutes) దానికి అవధులూ అడ్డుకట్టలూ కట్టగలరు!

ఈ దృష్టితో చూస్తే ఆచార్యులూ, పండితులూ, భాష్యకారులూ, ప్రభువులూ వీలైవ్వరూ గాంధీ శిష్యులుకారు; సూక్ష్మంగా చూస్తే గాంధీ అనుచరులు ఒక్క కాంగ్రెస్ వాదులే కాదు. కాంగ్రెస్ వారూ, కమ్యూనిస్టులూ, అన్ని రాజకీయ పక్షాలవారూ ఖద్దరు కట్టె వారూ, కట్టనివారూ, అహింస అనేవారూ, అననివారూ, హరిజనోద్ధరణకి బుజాల్తోగ్గే వారూ, బగ్గనివారూ, అందరూ ఆయన అనుచరులే. అంటే అనిబద్ధమైన అశేషభారత ప్రజాను.

ఇలాగ ౧౯౨౧లో మనరాష్ట్రంలో ఒక్క సారి ఒళ్లువిరుచుని హుమ్మనిలేచిన జనసామాన్యానికి ప్రజలో ఉన్న గుణాలన్నీ ఉన్నాయి. ఆవేశం, ఉత్సాహం, ఆగ్రహం, అనుగ్రహం, జౌదార్యం, అసూయ, సాహసం, తిక్క అన్నీను. అన్నింటికీ అడుగున అంతర్వాహినిగా సహజమైన బుద్ధిసూక్ష్మతా ఉంది. ఈ గుణాల కలయిక అతన్ని అప్రతిహతమైన ఒక శక్తిగా చేసింది.

మేధావిగా కనపడే వాని సమక్షంలో మనం కూడా మేలుకుని ఒడుపుగా తిరుగుతాము. అలాగ కనపడకుండానే తెలివైనవాడే నిజంగా మన్నిలో బరుచుకుంటాడు. ప్రకాశం అలాంటివాడు.

ఈ భావాలన్నీ మొన్న 'జీవితయాత్ర' చదివాక నా మస్సులో స్ఫురించాయి. అప్పుడే అతని చిన్నతనపు చేతలు, గాఢలుగా అయిపోయాయి; ఆ తరువాత ౧౯౨౧ మొదలుకొని మొన్నటి శాసనసభా నాయకత్వపు సందడుల దాకా జరిగిన సంఘటనలన్నీ మనస్సులోకి పరుగెత్తుకుని వచ్చాయి. ఒకటి తేలింది. చిన్ననాటి ప్రకాశమే ఇప్పటి ప్రకాశమూను. కొండకి జీవితాల్లో లాగ ఇతని జీవితంలో మార్పులూ విప్లవాలూ వచ్చిపడి ఇతన్ని ఒక కొత్త మనిషినో వింత మనిషినో చెయ్యలేదు. ఇతని బ్రతుకులోని స్వచ్ఛతా, వేడి పోగొట్టలేదని పాతగుణాలే జాతి అంత విశాలంగా పెరిగాయి.

ఎంత బాగుంది 'నా జీవితయాత్ర!' యాదై ఏళ్లగాఢ పందెపు గుర్రంలా పరిగెత్తింది. ప్రకాశం గొప్ప రచయితకాడు. 'శిల్పి' కాకుండా జవహరిలాల్ నెహ్రూలాగ నెహ్రూ స్వీయ చరిత్ర గడసరి, కళావేత్తా, ఉత్తమ సంస్కర్తా రంగులు దిద్ది, రాగాలుపోసి సుందర నిర్మాణంగా తయారు చేశారు. దానిలో ఒక అపూర్వ సంఘటన వచ్చినప్పుడు, ఒక అద్భుత వ్యక్తి అవతరించినప్పుడు, ఒక తీవ్ర సమస్య ఎదురు కొన్నప్పుడు గ్రంథకర్త మనస్సు ఎన్ని



వారసత్వం

మరొకడు గొప్పవాడు. మరొకడికంటే విజయ నగరం మహారాజు, ఆయనకంటే హైదరాబాదునవాబు, ఆయనకంటే Rock feller లేక Carnegie గొప్పవాళ్ళు ఎక్కడికి అంటు? నీకంటే తక్కువ వాళ్ళు కోటానుకోట్లు! వాళ్ళం దరిముందూ నువ్వో పిల్ల జమీందారువి. ఎక్కడ దాకానో ఎందుకూ? మనమేష్ట ర్లందరికంటే నీ స్థితి మంచిదని ఒప్పుకోక తప్పదు. ఈ అశాంతి, అసంతృప్తి, ఈ వేదన ఇవన్నీ అర్థం కాని మాటలు. దాన్నే Byronic unhappiness అంటారు. సమస్త సుఖములూ అనుభవిస్తూ ఏదో బాధపడుతున్నాననడం కవులకు చెల్లు తుండేమో కాని మనకు కాదు. ఇంతదూరం చెప్పవలసినవాడిని కాను కాని, నీవు చేస్తూన్న గండరకోళంచూచి, పాపం రాజ్యం పడుతున్న బాధ చూచి వూరుకోలేక పెద్ద వాడిని కనుక, నీ వాసించి ఈ మాటలు నాలుగూ అన్నాను. మరోలాగ అనుకో వచుకుంటాను. వస్తాను పనుంది. నీవుకూడా బయలుదేరి వస్తావేమో నని యిలా వచ్చాను.

వె:- నే ననుకోవడాని కేముంది. మీ లాంటివాళ్ళకు - కేవలం Prosaic people కు ఇవేమీ అర్థంకావు లెండి. వెడుదురుగానిలెండి. కంతకోష చాలాపడ్డారు. కాస్త కాఫీ పీల్చి పోవడంగాని.

నా:- ఇప్పుడు కంతకోషలా కనబడ్డా నిదానమీద నిజం నీకే తెలుస్తుంది. మళ్ళావస్తా. [అని నిష్క్రమిస్తాడు]

వె:- ఈ పెద్దవాళ్ళతో ఇదే వచ్చింది. వట్టి Matter of fact గాళ్లు! ఎక్కడా Imagination కాని Romance కాని Sentiment కాని ఏ కోశాన్ని ఉండ దనుకుంటాను.

కష్టభూయిష్ట దుఃఖాంత కథలతోడ  
 విసివిపోతిని పుటలు ద్రిప్పినకొలంది;  
 కునుకు దీప మారదు; పొడికనుల నిదుర  
 రాదు; బరువైన యెద మనోరథము పోదు;  
 పేద మృగముల నెత్తురు పీల్చిపీల్చి  
 బలిసిపోయిన శ్వాపదముల విధాన  
 వెరగొలుపుగాని, ఘట్టముల్ వేగచనపు;  
 మనుజు పశువుల దౌర్జన్యమునకు లాఁగి  
 యినుప తలుపుల చెరబడ్డ యనపరాధి  
 కీరమట్టులు స్వేచ్ఛా విహారమునకు  
 రెక్కలార్చు బ్రాణము సుఖ స్పృహల కలల;  
 దేవతా విగ్రహము లేని తేరువోలె  
 నీరస నిరుత్సవ నిరలంకారమైన  
 ఈ వ్యథా క్లిష్టజీవిత కావ్యమునకు  
 నంతిమాశ్వాస శాంతిసమాప్తి ఎపుడో.

[రెండో రంగం]

ర:- అమ్మా! వెంకట్రావుగా రిల్లి దేనా?

రా:- అవునండి.

ర:- ఇంట్లో ఉన్నారమ్మా, ఇలా కూచోనా అమ్మా నిలబడలేకండా ఉన్నాను. మీరేనా అమ్మా ఆయన భార్య.

రా:- అవునండి. దయచెయ్యండి. చాలా నీరసంగా ఉన్నారు. దూరాన్నించి వచ్చినట్లు న్నారు పాపం! దాహం ఇవ్వ నాండి.

ర:- నువ్వేనా తల్లీ రాజేశ్వరి. ఎన్నాళ్ళకు చూచానమ్మా. నేను బ్రతికి ఉండగా నిన్ను

## ఆంధ్ర శిల్పి

చూడడం పడదను కున్నాను తల్లీ, నిన్ను కళ్ళతో చూడడానికే బ్రతికి ఉన్నా నమ్మా!

రా:- అయ్యో! బాబయ్యగారా! ఎప్పుడు వచ్చారు? ఎక్కడనుంచి? ముందు ఉత్తరమైనా రాశారు కా రేం? ఇంత నీరసంగా ఇలా ఉన్నా రేమిటి? జబ్బు పడ్డారా? ఉండండి ముందు కాఫీ తీసుకొస్తాను.

ర:- నాఅమ్మ—నాతల్లి నామీద ఇంతప్రేమన్నదా? ఇక్కడికి రావడానికే భయపడ్డా నమ్మా—చాలా సందేహించాను.

రా:- ఎందుకూ—సందేహ మెందుకూ, బాబయ్యగారూ—మీ యిల్లు కాదూ ఇదీ.

ర:- అలాగే అనుకొన్నా నమ్మా. కాని కాలం, పరిస్థితులన్నీ మారిపోయినాయి. అంతా తలక్రిందయింది. ఏమి చెప్పను. సిగ్గేస్తోంది చెప్పడానికి. నా ఆ స్తంతా చూస్తూండగా హఠాత్ కర్పూరంలా హరించిపోయింది. ఎందుకు పోయిందో, ఎలా పోయిందో ఇప్పటికేనా నాకు వింతగానే ఉంటుంది. ఎలా వచ్చిందో అలా పోయిందనుకుని కాళ్ళు నిలదొక్కుకుని మర్యాదగా బ్రతుకుదా మని మూడుసంవత్సరాల నుంచి విశ్వప్రయత్నం చేశాను. నేను చెయ్యని ప్రయత్నం, తిరగని పూరు, చూడని పెద్ద మనిషి లేరంటే నమ్ము. ఎక్కడా నా స్తి వాచకం తప్ప మరోమాట వినబడలేదు. అంత సంపాదించి అంత ఉచ్చస్థితికి వచ్చి, అంత పేరుప్రతిష్టలతో బ్రతికి, అక్కడినుంచి పాతాళంలో పడితే ఇంక మళ్లీ లేవడం ఎక్కడా? జీవితంలో

ఉచ్చ ఒక్కసారే కాని ఇన్నిసార్లు రాదనుకుంటాను. అదృష్టవంతులకు ఆ ఉచ్చస్థితి చివరను వచ్చి జీవితాంతంవరకూ లాక్కొనిపోతుంది. నాసాటి నిర్భాగ్యుడికి ముందువచ్చి చివరకు ఇలా నరకకూపంలో పడదోస్తుంది. మీ కెన్నో ఆశలు కల్పించి ఎన్నో వాగ్దానాలు చేశా. ఈస్థితిలో ఇక్కడకు ఎలా రానా అని సిగ్గుపడి. అడుక్కుతినడం మంచిదని నిశ్చయించుకుని తిరిగాను. అలాగే స్వదేశం చేరుకున్నాను. ఇక్కడ ఆ ముష్టికూడా పుట్టడంలేదు. అంతా నాకంటే దరిద్రులులా ఉన్నారు. ఈవేళకు నాలురోజులైంది అన్నం కళ్ళచూచి, ఇంకా ప్రాణం పోయేటట్టుంది. పోయినా యిబ్బంది లేదు. నాకోసం ఏద్యేవాళ్ళు ఎవళ్ళో లేకా. కాని అలా వీధులో బావలేకపోయాను. ఎక్కడికి వెళ్ళను. ఆఖరుకు భయపడుతూ ఇక్కడికి కొచ్చాను.

రా:- (దుఃఖం ఆపుకుని) బాబయ్యగారూ ఎంతపనిచేశారు! ఇక్కడ నే నుండగా మరొక ఆలోచన మీ కెందుకు కలగాలి!

ర:- అప్పుడు అన్ని ఆశలు కల్పించి ఇక్కడికి రిక్తహస్తాలతో వచ్చి మీ నెత్తిన...

రా:- న్యాయమా అలా అనడం నేను మీ పిల్లనుకానూ! డబ్బుంటే నా వినతండ్రి ఆంధ్రం లేకపోతే కాకపోతారా! మీ అల్లుడు కూడా మరోలాంటి మనిషి కాదు. మీ కేసందేహం అక్కరలేదు. మీ రిక్కడనుంచి కదలడానికి వల్ల కాదు. ముందు స్నానం చెయ్యండి భోజనం

## నా జీవితయాత్ర; ఒక సమీక్ష

విధాలుగా ఆలోచించిందో ఎలా పనిచేసిందో అన్నీ విపులంగా వివరింప బడ్డాయి! 'నాజీవిత యాత్ర' అలాక్కాదు. సంఘటన తరవాత సంఘటన! సమరం తరవాత సమరం! ఎటొచ్చి చిన్నతనంలో చిన్నవీ పెరిగాక పెద్దవీ. చరిత్ర కారుని అభిప్రాయాలు వినం. మన అభి ప్రాయాలు ఇవ్వం. సరదాగా చదువుకుంటూ పోతాము.

'Rough. and tough, we are the stuff! We want to fight and cannot get enough!'

అన్నట్లు మన కనిపిస్తుంది. ఒక్కొక్క యాత్రకి, గమ్యస్థానం ఉంటుంది. కనక ఆ యాత్రామార్గం గమ్యస్థానంకోసం తీర్చి దిద్ది న్నట్లుంటుంది. మరి అతని యాత్రకి గమ్య స్థానంలేదు. కనక యాత్ర ఆగిపోవడమూ లేదు. అలాగ నాగిపోవడమే; అంటే స్వరాజ్య స్థానంతో ఆగిపోవడన్నమాట! ఆ మార్గం తీర్చి దిద్దినట్లుకాక మలుపులతోనూ వంపులతోనూ నిండిఉంటుంది. ప్రతి మలుపు వెనకాలా ఏదో వింతో వేడివేడి వాల్టాలో ఉండితీరుతుంది. మలుపులేని మార్గం మనకి బాగుండదు. దానిలో సరదా ఉండదు.

వన్నెలు, చిన్నెలు వేయకుండా 'జీవిత యాత్ర' వ్రాయడంవల్ల ఒక విధమైన ఆకర్షణ లేకపోయినా కనక బలమూ, తీవ్ర గమనమూ వచ్చాయి. తనకి అనుకూలమైనవీ, విరుద్ధ మైనవీ అయిన విశేషాలన్నీ సమానోత్సా హంతో ఒకటే రుచితో చెబుతాడు. గుండె

చీకట్లో కిటికీలో కూర్చున్న అతన్ని యెన మండ్ర కొండయ్య ఊచి పుచ్చుకుని కొడ తాడు. పట్టపగలు రాజమహేంద్రవరం తాసి ల్దారు కచేరీదగ్గర కొండయ్యని బండిలోనుంచి పడదోసి చలపతిరావు, తానూ చావబాది ఒదుల్తారు. తననీ తనముతానీ పచ్చడి చెయ్యి డానికి కాకినాడ నడివీధిలో కదిలివచ్చిన సింగి తపు అబ్బాయి వీరగాథ భారతంలోంచి కత్తి రించిన కథాఖండంలా లేదూ? ఘల్లుమనే బాణాకర్ర, తాడిలాంటి తాడి వెంకటరత్నం ఒక్క దెబ్బతో చిత్తవడం, ఒకేదెబ్బ ఇద్దరు యోధులకు ఒక్కసారి తగిలి ఘాళిలో పడుకో పెట్టడం—ఈ చిత్రాలన్నీ తన శత్రు వే చేసినా యెంత ఆత్రత తోను, ఆనందంతోనూ వర్ణిస్తాడు! తరవాత మునిసిపల్ వ్యవహారాలలో తన ప్రతిస్పర్ధి నిడమర్తి దుర్గయ్య గారిని అలాగే మెచ్చుకుంటాడు. మైలాపూరు మేధావులతో—మహామహా న్యాయమూర్తు లతో—మాట పట్టింపులదాకా ఈ గుణం కనబడుతుంది. మెచ్చుకుని వెన్నుచరచ గలడు! నొచ్చుకుని వెన్ను చీల్చగలడు!

మరొక విశేషం. ఎక్కడా తనలోపాలకు కూడా తలుకుమలామా పూయడు. అల్లాడి ఆ దెయ్య కొడుకు చిన్న ప్రకాశాన్ని తన్నాడు. వాడి గూబ తన కందదు. వాడి పుస్తకం దొంగతనంచేసి సువర్ణముఖి వొడ్డున ముక్కలు ముక్కలుగా చింపి పారేస్తాడు. ఇదో రకం పగ. అయితే మాత్రం! నాట

ఆంధ్ర శిల్పి

కాల్లో వేషాలు వేసేటప్పుడు నారీమణులతో సహవాసం తప్పదు! ఏంజెయ్య మంటారు! ఆమాంతంగా ఒక అభూతవిప్లవం వచ్చి అహింసలో పడిపోవడం, నైతికకైలాసం అధిరోహించడం—ఇలాంటి వేవీ జరగవు.

అసలు ఇతని జీవితంలోఉన్న బలం అంతా ఇదే. ఇతగాడు సామాన్య ప్రజ!

జవహరిలాల్ జీవితంలో వచ్చే సంఘటనలు ఒక్క జవహరిలాల్ జీవితంలోనే వస్తాయి. పండితుడు మోతీలాలుప్రభువు ఏకమాత్ర పుత్రుడు. బాల్యంలోనే భారతీయ ప్రముఖులతో సహవాసము. నూలవ్యాజీ, సర్. సప్రూ అనుదినమూ ఆనందభవనానికి విచ్చేసే అతిథులు. ఇంగ్లాండులో చదువు. ముందే తేలిపోతుంది మనకందనివాడని. ఆయన అనుభూతులు మనకి రావు. పుట్టుకతోనే కాంగ్రెసు ప్రెసిడెంటుగా పుట్టినట్లనిపిస్తుంది. జవహరిలాల్ ప్రత్యేక వ్యక్తి, గొప్ప వ్యక్తి, అసాధారణుడు. ప్రకాశంచేసే పనులు మనమూ చేస్తాము. అనే మాటలు మనమూ అంటాము. కన్నతల్లి కడుపు తీపివల్ల పూటకూటిఇల్లు పెడితే కాలక్షేపంచేసినది మొదలుకొని ప్రధానమంత్రి పదవి అధిష్టించినదాకా ఏ వాక్కూ ఏ కార్యమూ మనకి దూరమైనదిగా కనబడదు. ప్రజే ప్రధానమంత్రి అయింది. సాధారణతలో ప్రత్యేకత కూడా ఉంది కనక, ప్రకాశాన్ని ఏరి పట్టం కట్టింది. ఇక్కడ ఒక్కమాట! ఇతని జీవితయాత్రా మార్గమంతా బాణా కర్రల ఘులఘులలతోను,

తుపాకీ గుండ్ర తొందరలతోనూ మాత్రమే నిండిఉంటుందని అనుకోకూడదు. నిజమే! ఇతగాడు తుపాకీమందు వాసన కొడితే దూకే రకమే! కాని ఇతని బ్రతుకులో గుండ్రలు కరిగించే కరుణఘట్టా లెన్ని ఉన్నాయి! తండ్రిగారు కేవలము స్మరణీయుడే అయిపోతే తల్లిగారు వంటపూటి ఇల్లు పెట్టడమూ, నాలుగు రాళ్ళకోసం మేనమామ బావమడుగుల ఇళ్ళమధ్య అల్లల్లాడడమూ, నిరుపేద కుర్రవాడు లాయర్లని చూచి లాంగ్ కోర్టు కుట్టించుకుని బడాయిగా వేసుకోవడమూ, రైలులేని రోజుల్లో పన్నెండేళ్ల పిల్లవాడు ఒంగోలునించి రాజమహేంద్రవరందాకా వెళ్లడమూ, ఇమ్మానేని హనుమంతరావు నాయకుడగు గారు, ఇల్లాలు లక్ష్మమ్మగారు ఈ పెంపుడు బిడ్డతో ఎడబాటు సహించలేక వేరవడమూ, తరవాత తాను బారిష్టరయ్యాక కృతజ్ఞతా ప్రదర్శనానికి కాక కేవలమూ ప్రేమవల్ల వారిఋణము తీర్చుకోవడమూ. తాను నెలకు ఏడెనిమిదివేల రూపాయలు తెస్తూంటే తల్లిగారు మరణ శయ్యమీది ఏడెనిమిదివందల రూపాయలు కూడబెట్టి ఇవ్వడమూ, ఈ గాథలు చదువుతూంటే ఒక్కొక్కసారి గుండ్రల్లో పోటుపొడిచినట్లవుతుంది. కళ్లు కరుగుతూంటాయి.

౧౯౨౧ తరవాత సాగే 'నాజీవిత యాత్ర' ఎలా ఉంటుందో! త్వరత్వరగా చదవాలని ఉంది.

## నా జీవితయాత్ర ; ఒక సమీక్ష

ఇది ప్రజాయుగం అంటున్నారు. ఇక్కడ ప్రజా ప్రభుత్వం వచ్చిందంటున్నారు. ఈ రోజుల్లో ఎంత సామాన్యత సామాన్యమైనా తనకంటే ఎత్తుగా నిలబడినట్లుగా ఉన్నవాణ్ణి సహించలేదు. అధికారం అసహ్యంగా ఉంటుంది. అది రకరకాలు. మెదడుకు సంబంధించినది, నైతిక వర్తనకి సంబంధించినది, అర్థ మత్తతకి సంబంధించినది— ఇలాగ. జాతీయనాయకుల్లో ఒక్కొక్క గొప్ప మేధావి ఉంటాడు. ఒక్కడు పదివేలమందిలో ప్రసంగం ఇస్తున్నప్పుడు తన తెలివితేటలు చూపిస్తూ పరమతత్వాలు విశదపరుస్తూ తెళ్ళిలతో, అంకెలతో, సుభాషితాలతో జనానికి ప్రాపిరాడనీయక తన బౌద్ధత్యము తెలిసో తెలియకో చాటుతూ ఉంటాడు. మరొక్కడు అంటాడు. ప్రేమలు, అర్థవా వేషమూ తానే మూర్తికట్టివట్టినట్లుగా నీతికక్షలు మెత్తిమెత్తని మాట్లాడుతూ, అమితమైన జలా అయిపోయి. మనకి ఉండరానంత మంచివాడుగా నాడొక్కరిస్తాడు. వీళ్లు గొప్పవాళ్లు కారనను. మనలోని వారినిపించరు. ఈ ప్రజాయుగంలో అసలే ఆవిరించరు. వీళ్లు,

Too bright and good, for human nature's daily food !

మనలాగ అంటాడు, మనలాగ చేస్తాడు, మనలాగ బంధపడ్డాడు, సుఖపడ్డాడు, మనకి

మించిన తెలిసి తేటలున్నా మన బుర్రలకి రద్దడు. మనకి తెలియకుండానే వాటిని మన కోసం ఉపయోగిస్తాడు. అలాంటి వాడు కాకపోతే, ఇంకెవ్వడు ఈ రోజుల్లో మన రాష్ట్రానికి ప్రధానమంత్రిగా ఉండడానికి అర్హుడు చెప్పండి ! ప్రత్యేక వ్యక్తి లాగకాక ప్రజకులాగే తనకు కులంలేదు, మతంలేదు, వయస్సులేదు. డబ్బెయిదేండ్ల వాడయితే తాతలాగ పాత స్మృతులు నెమరువేసుకోకుండా జాతితో సమానంగా పరిగెత్తుకుంటూ వచ్చేవాడు కాకపోతే ఇంకెవ్వడు మన రాష్ట్రానికి ప్రధానమంత్రిగా ఉండడానికి అర్హుడు చెప్పండి ! పాకీవాళ్లు, పారిశ్రామికులు, కర్షకులు, కష్టజీవులు అటువంటి వాడితో కాక మరెవ్వరితో తమ కష్టసుఖాలు వెళ్ళబోసుకుంటారో చెప్పండి ! రాళ్లు విసిరే వారిలోనూ తుపాకీ దెబ్బలు తినే వారిలోనూ మాత్రమే ఉండే స్వభావంగల వాణ్ణి నాయకుణ్ణిగా వీళ్లు స్వీకరించగలరు గాని, మరెవ్వరి సాన్నిధ్యానికి ఆప్తతతో వస్తారయ్యా !

మళ్ళీ అంటున్నాను. ఇది ప్రజా ప్రభుత్వం అయితే ప్రకాశంలాంటి ప్రధాని మరొక్కడు ఇప్పుడు దొరకడు. ఈ దృష్టితో చూస్తే ప్రస్తుత భారతదేశంలో ఏ రాష్ట్రానికి ఇంత అర్హుడయిన ప్రధాని లేడు !

# చింతచిగురు

‘ఆరుద్ర’

ఆకలిరంగు చర్మాల్లో రెండేముకల గూళ్లు నిర్జనమైన, మాడుతున్న రోడ్డుమీద వారంట తూలుతూ నడుస్తున్నాయి. దరిద్రాన్ని కట్టుకొన్న, తెగమాసిన ఒక గూడు ఆడదానిలా కనబడుతున్నది. నిరాశనీ మూలుగునీ మోసుకొంటూ ఆడగూడు పక్క నడుస్తున్న, బతుకు చస్తూన్న కళేబరం మొగదాని పోలికలతో కుంటుతున్నది. కొలిమిలాంటి సూర్యుడిలోంచి బాగాకాలిన యినప ఊచల్లాంటి కిరణాలు నుదుటిమీద గుచ్చబడుతున్నాయి.

దారికి రెండుప్రక్కలా ఎలక్ ట్రిక్ స్తంభాలు, పెలిగ్రాఫు స్తంభాలు వరుసగా నిలుచున్నాయి. పెలిగ్రాఫు స్తంభాల్లో కంపించిన గాడ్డు ఓంకారనాదం చేస్తున్నది. ఎలక్ ట్రిక్ స్తంభాల ఒంటికళ్లు జాలిగా, తెల్లగా శూన్యాన్ని పరీక్షిస్తున్నాయి. దారికి యిరుప్రక్కలా శ్మశానం అంత ఎడారిలాంటి బయలు తుణతుణానికి విస్తరించుతున్నది.

ఎముకలగూళ్లు ఎక్కడ నుంచి ఎక్కడికి ఎందుకు ప్రయాణం చేస్తున్నాయో చెప్పకోడం బహుసులభం. ఆ ఆకలిరంగు చర్మాలే వాళ్లు అడుక్కుందుకు బయలుదేరా రని అడక్కుండా చెప్తాయి. ఇద్దరూ ఒకరిమీద ఒకరు ఆనుకొంటూ అతికష్టమీద అడుగుతీసి అడుగు

వేస్తున్నారు. మొగాడి చేతులోని ఊతకర్ర రోడ్డుని కొలుస్తున్నది.

గాడి పొయ్యిలాగ రోడ్డు సెగలు చిమ్ముతున్నది. ఏనాటికి ముగుస్తుందో ఈ రోడ్డుమీద జరిగేవంట. ఏ కడుపులు నింపేందుకు జరుగుతున్నాదో ఈ వంట. ఇద్దరూ సోలుతూ నడుస్తున్నారు. ఇద్దరూ తూలుతూ సాగుతున్నారు. ఇద్దరూ నీరసంగా భూమిలోకి కుంగిపోతున్నారు.

దారి అంచుమీద జారుతూ నడుస్తున్నారు.

దారి అంచుమీద జారుతూ నడుస్తున్నారు. కంకర రాళ్ళమీద గుండం తొక్కుతున్నారు. ఎవరో ముందుకు తోస్తూఉంటే ఆశితో నాగ్గుతున్నారు. ఏదో వెనక్కు లాగేస్తూఉంటే బాధతో ఆగిపోతున్నారు. మళ్ళా ఎవరో నెట్టుతూ ఉంటే పచ్చతనాన్ని ఆలోచించుకొంటూ ముందుకు అడుగేస్తున్నారు.

ఇద్దరిలో ఒకరు మాట్లాడడంలేదు. వాళ్ళ నాలికలు చాలాకాలం నుంచీ, యుగ యుగాల నుంచీ పిడచకట్టుకు పోయాయి. ఎండిపోయింది గుడు బావుల్లాంటి వాళ్ళగొంతుకలలో నవ్వులు ఏ స్వరాలని పలకడంలేదు. నాలికమీద ఆకి వాయించే మాటలు హరించుకు పోతున్నాయి. ఆడగూడు నాలికని మీదపెదవిమీదుగా పోనిచ్చి తడిచేసుకుంది. చేసుకున్నట్టు అనుకుంది.

## చింతచిగురు

మొగాడు భుజంమీద జారుతున్న జోలెని ఎగసన తోసుకొన్నాడు. ఇద్దరూ మాట్లాడకుండా నడుస్తున్నారు.

రోడ్డుకి ఇరుపంచలా ఉన్న కుక్కగొడుగుల్లాంటి వృక్షరాశి ఉన్నా లేనట్టే ఉంది. ఎంత దూరం నడిచారో చెప్పడం కష్టం. ఊతకర్ర కూడా మూగిదయింది. కనుచూపుమేరలో మాత్రం ఒక చింతచెట్టు అభయహస్తాలని నాలుగుప్రక్కలా చాపి ఏడుకొండలవాడి పోజులో రాదారి పోలీసువాడిలా నించుంది. ఈ ముచ్చివాళ్ళ గమ్యస్థానం అదేనని సులువుగా పోల్చుకోవచ్చు.

కిందా మీదా పడుతూ ఇద్దరూ చెట్టుకిందకి చేరుకున్నారు. చెట్టుకింద చేటంత నీడలో కూలబడ్డారు. ఇద్దరూ ఒకేసారి నిట్టార్చారు. వేడిగా ఒక చెమట బొట్టూ, ఒక కన్నీటిచుక్కారాల్చారు. మగఆకారం జోలెలోంచి ఒక సీసా తీసింది. కొన్నాళ్ళ కిందట అతివిలవైన సీమచేపనూనే ఆ సీసాలో కూర్చుని ఈ దేశంలో దిగింది. ఈ సీసాలో నీళ్ళుపట్టి కాగితం మూతపెట్టి ఇద్దరూ దాచుకున్నారు. మొగాడు బుడ్డితీసి గొంతు తడుపుకున్నాడు. నీళ్లు వేడెక్కిపోయాయి. సీసాని ఆడదానికి అందిచ్చాడు.

ఎండకి వెరచిన కాకొకటి చెట్టుమీద కదలి ఒక ఎండుబొట్టని రాల్చింది. అదిసమంగా ఆడదాని వల్లోపడ్డాది. ఆడది చింతబొట్టని రుచిచూసి ప్రాణాన్ని సర్దుకుంది. మొగాడికి సలహాయించింది. మొగాడు నిటారుగా నిల్చుని చెయ్యి మీది కెత్తాడు. కొమ్మ అందుకురాలేదు. ఊతకర్రతో చిగురుని కదిపాడు. జీర్ణించి పోతున్న సత్తువని కూడదీసుకుని పూరాగా కొమ్మని కొట్టాడు. గొంత చిగురు రాలింది. ఆడదాన్ని తినమన్నాడు. ఆడది రెండు చిరుఆకుల్ని నాలికమీద పెట్టుకొని చప్పరించింది. తల ఊపిచిగురంతా రెండుచేతులా తీసుకొని నోట్లో కుక్కుకుంది, అతివేగంతో నమిలింది.

మొగాడు మరి ఒక ఆకేనా రాల్చలేక పోయాడు. మొదలు తెగిన చెట్టులా కూలిపోయాడు. మూర్ఛలక్షణాలు మొగంమీద పచారుచేస్తున్నాయి. ఆడది సీసాలో నీళ్లని వాడి మొగంమీద జల్లబోయింది. మొగాడు కళ్ళు విప్పకుండా ఆడదాన్ని ఆనీళ్ళు తాగమని సంజ్ఞచేశాడు. ఏడ్చి కన్నీళ్లు రాలేచేందుకు సరిపోయిన సత్తువ ఆడదానిలో ఉంది.

# వినాయక చవితి

## శ్రీ విస్వా అస్పారావు.

భాద్రపద శుద్ధ చవితినాడు ప్రతి సంవత్సరము వినాయకుని పండుగను మన మందరము చేయుచుండుము. హైందవ సంప్రదాయములో ఈ పండుగకు ఒక గొప్ప తనము కలదు. ఆ బాలగోపాలము వారివారి స్థితి ననుసరించి వినాయకుని వ్రతమును ఆచరించుచున్నారు. ఈ గణపతిదేవుని రూపము, గుణములు, వైఖరి, మొదలైనవాటి కన్నిటికిని ఏదో ఒక అంతర్గతము కలదని, పురాణ గాధలు కూడ అట్లు సాగకములే యై యుండవలెనని నాతలపు. ఈ తలంపుతో నాకు తోచిన రీతిని వినాయకుని గురించి కథ కట్టుటకై ప్రయత్నించుచున్నాను. వివిధవిషయములను ఏకముఖముగ జేయుటకు, ఏకాభిప్రాయమును సూచింపజేయుటకు బహుశముగా ప్రయత్నించుచున్నాను.

### I

1. భాద్రపద శుద్ధ ర నాడు సాధారణముగా హస్త నక్షత్రమై యుండును. చంద్రుడు తిరిగి ఆనక్షత్రమునకు వచ్చుటకు 27 ది. 7 గం. 12 ని. లు పట్టును. దీనిని నక్షత్ర మాసమందుము. ఇది 27. 3 దినములు, రమారమీ. అమావాస్యనుంచి అమావాస్యకు 29½ దినములు రమారమీ. నీనిని చాంద్రమాస మందుము. 13 నక్షత్ర మాసములు (13 × 27.3) 354.9 దినములు. 12 చాంద్ర మాసములు (12 × 29.5) 354 దినములు. అందుచేత సాధారణముగా హస్త నక్షత్రముతో భాద్రపద శుద్ధ చతుర్థి కలియుచుండును. ఇతర మాసములలోని, శు ర తులు హస్తతో కలియవు. హస్తముకలది హస్తీ, ఏనుగు. ఈ హస్తము విశిష్టమైనది. ఇట్లేకరి, కరముకలది, ఈ సామ్యముతో హస్తనక్షత్ర యుక్తమైన చవితికి

కూడ హస్తీత్వము కల్పించవచ్చును. అందుచేతనే చవితి కిని గజాననుడగు వినాయకునకును సంబంధము కలిగినది.

2. ఖగోళమందు అనేక నక్షత్రమండలములు గలవు. కొన్ని కొన్ని నక్షత్రముల గుంపులకు మీనము, మేషము మొదలగు ఆకారములు కల్పింపబడినవి. అన్ని నక్షత్రములును తూర్పున ఉదయించి నూర్చునివలెనే ప్రతీ దినమును పడమట అస్తమించుచుండును; గోజున కొక సారి ధ్రువ నక్షత్రముచుట్టు వలయాకారములో తిరుగుచుండును. ౦ వ

ధ్రు.

పటములో చుక్క చుక్కల గీత యగు క్షీతిజము (క్షీ)- ఆకాశము భూమి కలసినట్లు కనబడు దిక్పక్రము. కుడి భాగము తూర్పు. వి అనునది వినాయకుని సోలి



ధ్రు - ధ్రువతార.  
వి - విశ్వేశ్వరమండలము  
స - సప్తఋషి మండలము  
క్షీ - క్షీతిజము  
అ - భూర్పు

౧. పటము


యుండు నక్షత్ర మండలము. తలకాయ, తొండము మాత్రము ముఖ్యముగా గోచరించును. మైమాది: చుక్కలు తలను, క్రింది నాలుగు తొండమును సూచించును. ఈ వినాయక మండలమునకు కలు క్రిందనే సప్తఋషి మండలమున్నది. ఈ భాద్రపద శుద్ధ చవితినాడు సూర్యోదయమునకు పూర్వము తూర్పున క్షీతిజము పైన విశ్వేశ్వర మండలమును చూడవచ్చును. ఈనాడు సూర్యోదయ కాలమున వినాయక మండలముకూడ ఉదయించును గనుక, ఈ చవితికి



## వి నాయ క చ వి తి

'వినాయకచవితి' అని అనుచున్నాము, ఈచవితికి మరునాటి పంచమినాడు కొద్దిగా క్రిందుగానున్నస్తబ్దుషిమండలము తలచూపును కనుక భాద్రపద శుద్ధ 21 నుని 'ఋషిపంచమి' అని పిలుచుచున్నాము. ఆనాడు ఋషిపంచమి వ్రతమును చేయుదురు. ఇట్లే కొన్ని తిథులు, పండుగలు ఏర్పడినవి.

3. బొజ్జ గణపతిని చూచి వినాయక చవితినాడు చంద్రుడు నవ్వివట్టును, అందుచేత చంద్రునికి శాపము కలిగినట్లును, ఆనాడు ఎవరైనా చంద్రుని చూచి



3-వ పటము

నచో నీలాపనింద కలుగు ననియును కథ చెప్పదురు. 3వ పటములో ఆకాశమున చవితినాటి చంద్రుడెట్లు కనపడునో చిత్రించబడినది. చంద్రునియొక్క పూర్తి వలయా కారము

శీలగా చుట్టును కనిపించును. క్రింది భాగము మాత్రము కఠినగా తెల్లగా నుండును. చంద్రుని మంతయు ముఖముగా కట్టుకున్నచో చంద్రుడు నవ్వుచున్నట్లు భావించుట సమంజసముగనే తోచగలను. నవ్వివట్టుడు చెదవులు విప్పితే కాన్పించు తెల్లని దంతకాంతిగా చంద్రుని కను భావించవచ్చును.

### II

4. హనుమంతుడు బ్రహ్మచారి, చిరంజీవి, మహా బలశాలి, పరాక్రమశాలి, పరతత్వము నెరిగిన బ్రహ్మవేత్త; భీష్ముడు బ్రహ్మచారి, వీరాగ్రగణ్యుడు, మేధావి, ధర్మ నూక్ష్మముల నెరిగిన దిట్ట, స్వచ్ఛందమరణము కలిగినవాడు అని మన పురాణేతిహాసములు తెల్పుచున్నవి. వీరికిట్టి శక్తి కలుగుటకు కారణమేమి? వారి బ్రహ్మచర్యమే. బ్రహ్మచర్యమును ఆచరించువారికి అమృతత్వము, బ్రహ్మత్వము కలుగునని మన సంప్రదాయము. భారతములో ఆను శాసనక పర్వమందలి ఈ క్రింది విషయములు చూడుడు.

(i) సత్కర్మలకయ్యెడి ఫలములను వివరించుచు భీష్ముడు ధర్మరాజుతో ఇట్లనెను. "బ్రహ్మచర్యమునకు పరమాయువు, ఉపవాసమునకు చిత్తశుద్ధి."

(ii) లక్ష్మీనివాసస్థానములను చెప్పచోట ఇట్లున్నది. 'తపము, దానము, బ్రహ్మచర్యంబు శమముగల్గు వారలు ప్రీతినావసియించు నిక్కలు.'

(iii) కృష్ణుడు భీష్మునితో ఇట్లనెను.

'మానవులు, కామక్రోధములవలన వారె తెగుదురు, మృత్యువు నిమిత్తమాత్రము—

ఇంద్రియ నిగ్రహము తమ ధర్మంబు -- పరము, గాంచు విధము—

బ్రహ్మచర్యంబు బ్రహ్మవిద్యాస్రాప్తికి ముఖ్య కారణంబు —

బంటువలె గాంగేయ! మృత్యువు నీవశమున నిలిచె—'

ఇందుచేత శక్తివంతులు, బుద్ధివంతులు, జ్ఞానవేత్తలు, విద్యావంతులు కార్యసాధకులు కావలెనంటే, ఆయు ర్నాశ్యములు పూర్తిగా కావలెనంటే బ్రహ్మచర్య వ్రతము ఆచరించవలసియున్నది. ఇట్టి మహా నీయుమైన బ్రహ్మచర్యమును ఒక దేవతగా భావించి ఆరాధించుట భారతీయ సంప్రదాయమై యున్నది. ఈ మహానీయతకు అధిష్ఠాన దేవతయే విఘ్నేశ్వరుడు, గణపతి, బ్రహ్మణస్పతి. చూడుడు ఋగ్వేదము ఇట్లు చెప్పచున్నది.

గణానాంత్వా గణపతిం హవామహే

కవిం కవీనా ముపమశ్రవస్తమం

జ్యేష్ఠరాజం బ్రహ్మణాం బ్రహ్మణస్పత

ఆనఃశృణ్వన్నాతిభిః సీదసాదనమ్.

II 23.1.

# ఆంధ్ర శిల్పి

దీనికి అర్థము ఇట్లు చెప్పవచ్చును.

సమస్త దేవగణములకు నీవే ప్రభుడవు, నాయకుడవు. బుద్ధిమంతులలో నీవే బుద్ధిమంతుడవు. ప్రఖ్యాత పురుషులలో నీవగ్రగణ్యుడవు, బ్రాహ్మణులలో నీవు అగ్రగణ్యుడవు. ఓ బ్రహ్మణస్వతీ! మా ప్రార్థనల నంగీకరించి యజ్ఞస్థానము నధిష్ఠింపుము. మరియును ఇట్లు విఘ్నేశ్వరునికి నమస్కరించుచున్నాము.

యంబ్రహ్మ వేదాంతవిదో వదంతి  
పరేప్రధానం పురుషం తథాన్యే  
విశ్వోద్గతేః కారణ మిశ్వరంవా  
తస్మై నమో విఘ్న వినాయకాయ.

వేదాంతవిదులు ఇతనే పరబ్రహ్మ అని ఎవరిని చెబుతారో, కొందరు ప్రకృతియని, కొందరు పురుషుడని ఎవరిని చెబుతారో, విశ్వోత్పత్తికి కారణమైన ఈశ్వరుడెవరో అట్టి విఘ్నరాజగు వినాయకునికి నమస్కారము.

మరియును ఇతనిని అష్టోత్తర శతనామములతో పూజ చేయునప్పుడు బ్రహ్మచారిణేనమః, బ్రహ్మరూపిణేనమః, \*బ్రహ్మవిద్యానిదానభువేనమః, అని అనుచున్నాము.

ఈ ఆభిప్రాయమే విఘ్నేశ్వరునికి సంబంధించిన కథలలోని పరమార్థము, అంతర్దార్థమును. దీనికి తార్కాణముగా కొన్ని ఉదాహరణములను ఇచ్చుచున్నాను.

'ఆదైత్యుని శాధిపత్యం' అని ఏకాదశాక్షము తలపెట్టినను గణపతిపూజ చేసిగాని ప్రారంభించము. మనలో ఒక ఆచారము కలదు. వివాహకార్యము గాని,

\* మీదు కట్టుట అంటే ఉపయోగించకుండుట, అని అర్థము కలదు. 'ఏమయ్యా చేయి మీదు కట్టేవా? ఉపయోగించవేమి?' అంటాము.

మరే కార్యముగాని తలపెట్టినప్పుడు మంచిరోజు మాచి విఘ్నేశ్వరునికి 'మీదు' కడతాము. వివాహమైన తరువాత, 16 రోజుల పండగ చేసికొని విఘ్నేశ్వరునికి ఉండ్రాళ్లు పోసికొని మీదు విప్పేస్తాము. \* దీనిని పరిశీలింతాము. పెండ్లికార్యమునకు దీక్ష, శక్తి, పదుగు రసహకారము అవసరము. ఈ శక్తిని, దీక్షను పొందుటకు ఇంటిలోనివారందరు పూనుకొనవలెను. అందుచేత ఎవరి దోషము వారుండక, సాంసారిక నిత్యవినోద వ్యవహారములను 'మీదు' కట్టవలెను. తాత్కాలికముగ బ్రహ్మచర్యమునకు దీక్ష పూనవలెను. అప్పుడు అందరు ఏకకార్యముందు నిమగ్నులై రాత్రింబగళ్లు కష్టించి, శక్తివంతులై, నిర్విఘ్నముగా కార్యమును కొనసాగించగలరు. ఇట్టి శక్తి సంపాదన, దీక్ష, లేకుండుటయే విఘ్నకారణముకాని ఇతరము కాదు. అందుచేతనే 'గణపతి విఘ్నముల కీశ్వరుడు' అని అంటాము. కార్యానంతరము, పండుగ చేసికొని నిత్య జీవనంలో తిరిగి ప్రవేశిస్తాము. ఈ కారణముచేతనే "విద్యారంభే, వివాహేచ, ప్రవేశే, నిర్గమేతథా, సం గ్రామే, సర్వకార్యేషు విఘ్నస్తస్య నజాయతే" అనుట.

5. విఘ్నేశ్వరుని ఆకారములో అతని వర్ణనలలో కూడ గూఢమగు ఆభిప్రాయము, పైన సూచించినదాని కనుగుణముగా ఇమిడియున్నది.

(i) శుక్లాంబరధరం, విష్ణుం, శశివర్ణం, చతుర్భుజం ప్రసన్నవదనం, ధ్యాయేత్ సర్వవిఘ్నోప శాంతయే.

సత్యగుణము, సత్యముకలవాని గుణము. సత్యగుణమును తెలుపు వర్ణముతో పోల్చుట ప్రసిద్ధము. బ్రహ్మచర్యమునకు సత్యమునకు గుర్తు తెలుపు. సత్యసంపన్నునికి పోషకత్వము, ప్రసన్నవదనము సహజములే.

\* బ్రహ్మవిద్యకు అది కారణభూతునికి నమస్కారము.

## వి నాయ క చ వి తి



3-వ పటము

(ii) తుండము నేకదంతమున, తోరపు బొజ్జను  
 వామహస్తమున్,  
 మెండుగ్రమోయు గజ్జలును, మెల్లని చూపులు,  
 మందహాసమున్,  
 కొండీక గుఱ్ఱరూపమును కోరిన విద్యల కెల్ల  
 నొజ్జవై  
 యుండెడి పార్వతీతనయ! యోయి గణాధిప!  
 నీకు మ్రొక్కెదన్

ఏనుగ తలకాయ కలవాడనగా పెద్ద బుర్ర కలవా  
 డన్నమాట. గొప్ప మేధావి. 'తోరపుబొజ్జను' జర్ర  
 కట్టుకొని నూచించును. 'వామహస్తమున్' భోజనము పుష్టిగా  
 చేసి ఆనందముచేత ఎడమచేతితో బొజ్జ నిమురుకొను  
 చున్నాడనుట. మెండుగ్రమోయుగజ్జలు, ఎగిరి గంతులు  
 వేయగలిగిన కదలిక, ప్రైతన్యమును స్ఫురింపజేయును.  
 మెల్లనిచూపులు, మందహాసము, ప్రశాంతతను, ప్రసన్న  
 కను ఆనగా సత్యమును వెల్లడిచేయును. కోరిన విద్యల  
 కెల్ల నొజ్జయునుటచేత ఏ విద్యకావలెనంటే ఆ విద్యను  
 ఇవ్వగలవాడు అని చెప్పటం. వీటివలన పైన ఉద  
 హరించిన విశేషములనే ఈ విధముగా ఆకారముచేత  
 స్థూలముగా శిల్పములముగా వ్యక్తపరచుట యని  
 భావించవచ్చును. ఈ ఆకారమును తివ పటమున చూడ  
 వచ్చు. ఇది ఆందరికి తెలిసిన ఆకారమే. కుడిచేతిలో  
 ఉండ్రము భోజనప్రియత్వము, ఏకోశమున అజీర్ణమును  
 నది తరచు అభిప్రాయమును నూచించుచున్నది.

(iii) విఘ్నేశ్వరునికి ఎలక వాహనము. ఎలక ఎట్టి  
 గట్టి నేల నైనను దొలుచుకొనిపోగలదు. ఎలాటి చిక్కులు,  
 ముళ్లు గల వలలో చిక్కుకున్నా నిశితమగు పండ్లతో  
 వాటిని కొరికి బైటపడగలదు. ఇట్లే బ్రహ్మచర్యము  
 నాచరించువాడు మేధావియై, నిశితమైన బుద్ధిచేత  
 ఏ విషయగ్రహణమందైనను చురుకుగా ప్రవేశించ  
 గలడు. ఎట్టి కిష్టమును, చిక్క-గు, సందేహ భూయిష్ట  
 మును, విజ్ఞానవిషయము లయినను సునాయాసముగా  
 గ్రహించగలడు.

(iv) వ్యాసుడు భారతరచనకు తనకు తగిన తెలివైన  
 శేఖరునికై ప్రయత్నించెనట. అందరికన్న మిన్నయని  
 విఘ్నేశ్వరుని ఎన్నుకొనెనట. వినాయకుడు చెప్పెడు  
 దానికంటె చురుకుగా వ్రాయుటచేత వ్యాసుడు  
 ఆపుకొనుటకయి అచ్చటచ్చట బహుకిష్టములగు వ్యాస  
 ఘట్టములను సర్దుకునేవాడని కూడ కథ ప్రసిద్ధము.

6. వినాయకునికి సిద్ధి, బుద్ధి అని యిద్దరు భార్యలని  
 ఒక కథ కలదు.

(i) ఆనగా కార్యసిద్ధికి, బుద్ధికి వినాయకుడు నాధు  
 డని భావము. వినాయకుని సిద్ధివినాయకుడని అందుము.  
 బ్రహ్మచర్యముచేత కార్యసిద్ధి, బుద్ధి లభింపగలవని  
 తాత్పర్యము. ఈ విషయములో ఇంకొక కథ కలదు.  
 తల్లియగు పార్వతి విఘ్నేశ్వరుని, కుమారస్వామిని పిలిచి  
 'నాయనలారా! చక్కని కన్య లిద్దరు సిద్ధి, బుద్ధి అని  
 ఉన్నారు. మీలో ఎవరు ముందుగా భూప్రదక్షిణము  
 చేసివస్తారో వారికిచ్చి ఈ కన్యలను వివాహము చేసెదను'  
 అని అన్నదట. తక్షణం కుమారస్వామి రివ్వుమని నెమలి  
 ఎక్కి ప్రయాణమై పోయినాడట. పెద్దవాడగు విఘ్నే  
 శ్వరుడు 'స్థూలకాయుడనే! ఏమిదారి!' అని యోచించి  
 'తల్లిభూదేవితో సమాన'మను ఆర్యోక్తి ననుసరించిపార్వ  
 తి దేవిని చుట్టి ప్రదక్షిణముచేసి ఒక తృటిలో కార్యము  
 సాధించి కన్యలను పాణిగ్రహణము చేసెనట. తరువాత

కుమారస్వామివచ్చి విషయము తెలిసికొని భిన్న ఉయ్యె నట. దీనివలన బుద్ధిమంతుడయినవాడు ఎట్టి కష్టతమ మైన కార్యమునైనను సునాయాసముగా నెరవేర్చి ఫలమును పొందగలడను అర్థము గ్రహించవలసి ఉన్నది.

(ii) వినాయకుడు, గణాధిపతి, గణపతి కూడాను. భూతగణాది నేవీతుడు. అనగా సత్వసంపన్నుడును, ఇంద్రియనిగ్రహము గలవాడును అగు బ్రహ్మచారికి భూతప్రేత పిశాచాదులవల్ల ఎట్టి భయము ఉండరు అనీ, అవి అతని భృత్యులై నేవించుచుండుననీ తాత్పర్యము.

(iii) మరియొక చిత్రకథ కూడ చెప్పెదను:— ఆభ్యంతరమందిరమున నున్న పార్వతి లోపలికి ఎవరి నయినాసరే రానియ్యవద్దని చెప్పి, విఘ్నేశ్వరుని ద్వారమున కాపలాపెట్టినదట. కామాతురుడను, సతీపతియు నగు పరమశివుడు ఆ సమయమందే పార్వతీమందిరము ప్రవేశింప నుత్సహించెనట. విఘ్నేశ్వరుడు — అనగా బ్రహ్మచర్యమునకు ఆధిష్ఠానదేవత శివుని నివారించె ననియు, ఎంతచెప్పినను వినక విఘ్నేశ్వరుని అతిక్రమించి, శోషోద్రేకమున వినాయకుని తలద్రుంచి, అనగా బ్రహ్మచర్యము చంపివేసి ఆభ్యంతరమందిరము జొచ్చె నట.

7. వేదాంతశాస్త్రరీత్యా, యోగశాస్త్రరీత్యా, మంత్రశాస్త్రరీత్యా, గణపత మతరీత్యా వినాయకునికి విశేషార్థములు గలవు. ఇవన్నియును దీక్షితులవారు వ్రాసిన 'వాతాపిగణపతిం భజేహం' అను హంసధ్వని కీర్తనలో సూచింపబడినవి.

వాతాపిగణపతి—మంత్రశాస్త్రములో గణపతి మంత్రములో అనేక భేదములు కలవు. వాతాపి గణపతి, వల్లభగణపతి, సువర్ణాకర్షణ గణపతి, ఉచ్చిష్ట గణపతి. అనునవి తద్భేదములు

త్రికోణమధ్యగతకు— త్రికోణమను మంత్ర చక్రము.

కరాంబుజపాశబీజపూరం — వాతాపిగణపతి చేతిలో పాశము, బీజపూరము అను ఒక కాయము నుండును.

నిజవామ కరవిధ్య తేక్షుదండం — ఎడమ చేతిలో చెరకుగడ. ఇందుచేతనే నాల్గుచేతు లుండును. 'చతుర్భుజం.'

8. మూలాధార క్షేత్రస్థితమ్—మూలాధార చక్రము పరబ్రహ్మస్థానము. అచ్చటనే సాధకులగు యోగులు పరబ్రహ్మమును చూడగలరు.

ప్రణవస్వరూప వక్రతుండమ్—నాగర క్షేత్ర లో ఓంకారమువ్రాసిన అది ఏనుగుతోండము వలె నుండును. 4-వ పటము చూడుడు. వినాయకుడు ప్రణవస్వరూపుడని అర్థము. ప్రణము నుండి నాదము, నాదమునుండి శబ్దము



పుట్టినవని శాస్త్రము.

పరాది చత్వారివాగాత్మకమ్— ప్రాణమూ డింటిలో ఆఖరగుశబ్దమునకు నాల్గురూపభేదము లున్నవి. పర, పశ్యంతి, మధ్యమ, వైఖరి అని. ఈ నాల్గు కట్టి వాగాత్మ స్వరూపమగును. ఇందు నాల్గవదియగు వైఖరి మాత్రమే బాహ్యముగా గోచరించు వాగ్రూపము.

హంసధ్వని భూషిత—యోగశాస్త్రములో, హంస అనగా ఉచ్చాస్వసము. అహమ్ అంటే నిశ్వాసము. ఉచ్చాస్వసనిశ్వాసలు చేరి సః + అహమ్ = సోహమ్ అగును. నిశ్వాస ఉచ్చాస్వసలు చేరి హంస యగును. ఈ హంసలే ప్రాణాధారమునకు కారణములు. యోగ భ్యాసములో, ఈ హంసలను స్వాధీనము చేసికొనుట సాధనకు ముఖ్యము. అందుచేత హంసధ్వని భూషితుడు, గణపతి—పరబ్రహ్మము.

నిరంతరం నిటల చంద్రఖండమ్, మురళి ప్రముఖాద్యుపాసితమ్— మొదలైన విశేషణములు

వి నాయ క చ వి తి

గణపతికి చేళ్ళుటచేత ఇతడే పరమశివుడని చెప్పబడినది.  
 వినాయక చతుర్థికి (శివచతుర్థి) అనికూడ పేరు కలదు.

హంసధ్వని రాగం

ప॥ వాతాపి గణపతిం భజేహం వారణాస్యాం వర  
 ప్రదం ॥

అ. ప. భూతాది సంసేవితచరణం భూతభౌతిక  
 ప్రపంచ భరణం  
 వీతరాగిణం వినతయోగిసమ్ విశ్వకార  
 ãం విఘ్నవారణం ॥వా॥

చ. పురాకుంభ సంభవ మునివర ప్రపూజితమ్  
 త్రికోణ మధ్యగతమ్

మురారి ప్రముఖాద్యుసాసితం మూలాధారక్షేత్ర  
 స్థితమ్

పూది చత్వారి నాగాత్మకం ప్రణవస్వరూప వక్ర  
 తుండమ్

నిరంతరం నిటల చంద్రఖండం నిజవామకర  
 దృతేక్షు దండమ్

కరాంబుజపాశబీజపూరం కలుష విదూరం  
 భూతాకారమ్ ।

అనాది గురుగుహతోపితబింబం హంస  
 ద్వని భూషిత హేరంబమ్ ॥ వా॥



# ఆర్తనాదము

‘శిల్పి’

అది నిరంతరంగా అల్లాగే వినిపిస్తుంటుంది. పొద్దున్న వెళ్ళినా, మిట్టమధ్యాహ్నం వెళ్ళినా, రాత్రి చీకటి పడ్డాక, వెళ్ళినా అది ఆ స్థలంలో అల్లాగే మోగు తూంటుంది.

అది నిర్జనప్రదేశంకాదు; మహారణ్యంకాదు. ఆ ముసలిది కూర్చున్నది రోడ్డుపక్కని. రోడ్డుమీదనించి మోటార్లు, గుఱ్ఱపుబళ్ళూ, సైకిళ్ళూ అన్నీ రణగొణ ధ్వనిచేసుకుంటూ వెళ్ళిపోతూంటాయి. వేలకివేలు జనం క్రమక్రమంగా అల్లాగే నడిచిపోతూంటారు. సాయం త్రం ఆయ్యేసరికి పొద్దుటినించి లేచిన రోడ్డుదుమ్ముతా ఆ రోడ్డుకి రెండువైపులా ఉన్న చెట్ల ఆకులమీద పేరు కుంటుంది. క్రమంగా ఆ పరిసర వాతావరణానికి ఆంతటికీ కంకర బూడిదరంగు ఏర్పడుతుంది.

ఆ ముసలిది ‘బాబూ!’ అనిదీనంగా సన్నంగా అల్లాగే మూలగుతూన్నట్లు అంటూంటుంది. దాని కంఠంలో యుగయుగాలనాటి దైన్యమూ, ఆవేదనా, ఆక్రోశమూ పేరుకుని పేరుకుని కదలలేక కదలలేక అస్ఫుటంగా వినిపిస్తూన్నట్లుంటాయి.

అసలుదాన్ని ‘ముసలిది’ అని చెప్పడానికి వీలేదు. దుర్భరమైన దారిద్ర్యమూ ఆకలి ఆ వ్యక్తిశరీరంలోని లింగభేదం పూర్తిగా రూపుమాపాయి. ఆ శరీరానికి పూర్తిగా ఆచ్ఛాదనలేదు. ఏదో చాలీచాలని గుడ్డపేలిక.

ఆప్పడప్పడు జనం దానికి ఎగరుకుండా పరిచిన గుడ్డపేలికమీద కానలూ, అర్థణాలూ విసిరివేస్తున్నారు. ఆ గుడ్డిది తడుముకుంటూ అవి ఏరుకుంటూ ఉంటుంది. మళ్ళీ అల్లాగే బాబూ!.....బాబూ!.....అని దీనంగా ఆర్తనాదము!

నేనూ ఒకకానీ విసిరివేశాను. కాని నా మనస్సులో ఏదో దొంగతనం చేసినంత భయంపేసింది. నేను దొంగ తనం ఏంచేశాను! ఆ ముసలిదానిమీద దయతలిచి ఒక కానీ విసిరివేశానే! కాని ఆ ముసలిదాని కంఠధ్వని దీనంగా “అవును! నువ్వు దొంగతనం చేశావు! నా దగ్గర ఆ పహరించిన ధనంలో ఈ కానీ ఇచ్చినంత మాత్రాన్ని నువ్వుచేసిన దొంగతనానికి బంగారు మలామూ పుయ్యగలవా?” అన్నట్లు వినబడింది.

నే నాశ్చర్యపోయాను. పక్కనేఉన్న ఒక పార్కులో కూర్చుని సిగరెట్టు తాగుతూ మంధరమంధరంగా పైకిలేచిపోయే ధూమమాలికలు చూస్తూ కూర్చున్నాను. మళ్ళీ దీనాతిదీనమైన, నిద్రాశువైన ఆ కంఠధ్వని అలాగే ఆ మహానగరపు రణగొణధ్వనికి ఒక మూలకం ప్రతిలా వినిపించింది.

నాలో ఆనేకప్రశ్నలూ, సమాధానాలూ బయలు దేరాయి. నాలో అమరున్నాను. ఇది అంతా ఒక విధి విధానమే. ఎవరో ఒక సృష్టికర్త ఆమె నా విధంగా సృష్టించి ఉంటాడు. లేకపోతే బలీయమైన ఆమె పూర్వజన్మపరిపాకము ఆమెకు ఆ దుర్గతి సమకూర్చి ఉంటుంది. మనకి దురూహ్యమైన శక్తులు నిర్మించిన ప్రపంచపు మంచిచెడ్డలని గురించి వనం ఎంతెంత మొత్తుకుంటేమాత్రం ఏమి ప్రయోజనము? నా వెదవల మీదనించి అప్రయత్నంగా ధూమమాలికలు వెలికిలు తిరుగుతూ పైకిలేచిపోయాయి.

మళ్ళీ దూరాన్నించి ఆర్తనాదం వినబడింది. ఆ ఆక్రోశం వింటూంటే అది నాలో “ఈ దేవుళ్ళూ, ఈ పరమేశ్వరుళ్ళూ పచ్చి అబద్ధులు! ఈ కన్యసిద్ధాంతం

## అంధ శిల్పి

అంతా వట్టిబూటకం! దీనాతి దీనురాల్ని! గుడ్డిదాన్ని! ముసలిదాన్ని! నన్ను కాల్చుకుతినడానికి ఈ అబద్ధాలన్నీ ఎంగుకు ప్రచారంచేస్తారు! మీకు నిజాయితీ ఉంటే నా ఎగురుగుండా వచ్చి మీరు చేస్తూన్న ఘోరానికి తుమాపణ చెప్పండి! ఇంత చిన్నవిషయానికి, నాకు చేస్తూన్న ఈ అన్యాయానికి ఇన్ని మాయపన్నాగా లెందుకు?'' అని అన్నట్లయింది. అప్పుడు నా కళ్ళ ఎగురుగుండా యుగయుగ లనించి మానవుడు మానవుణ్ణి వేధించుకుతినడానికి నిర్మించిన, నూఢ విశ్వాసాలూ, బూటకపుదేవుళ్ళూ, మతాలూ, సిద్ధాంతాలూ, స్వర్గాలూ, నరకాలూ, నమ్మకాలూ, అన్నీ మెల్లిమెల్లిగా ప్రత్యక్షమౌతూ మంచువిడిపోతూన్నట్లు ఆదృశ్యమైపోయాయి.

ఒక చిన్న వేసంకాలపు జ్ఞాపడింది. పక్కనే చెట్టు మీద కూర్చున్న ఒక కొంగ రక్కల లల్లాడించి మళ్ళీ నిద్రపోతూన్నట్లు కూర్చుంది. చెట్ల ఆకులనిదవించి వర్షం కురుస్తూ జారి పసిరిపచ్చికమీద పడ్డాయి. వెంటనే పచ్చికమీద ముడుచుకొని కూర్చున్న సీతాకోకచిలకలు కంకలలాడతూ ఎగరడం మొదలుపెట్టాయి. ఆపక్కగా ఒక యువతి విలవైన చీరలతోనూ నగలతోనూ కులుకుతూ ప్రచారుచేస్తూంది.

నా మనస్సులో ఆ నేక భావాలు రేకెత్తాయి. ఒక విజ్ఞాను చెప్పినట్లు ధనసంగ్రహణానికి మూడేమార్గాలు. దొంగతనం, భిక్షాటనం, చెమటణాడి పనిచెయ్యడమూ. చివరి రెండేమార్గాలూ ఆవలంబించనివాళ్ళు— ఎన్నికమామ కబుర్లు చెప్పినా!— దొంగలే కాదూ! ఆయితే నేను సమాజంలో వాళ్ళకి చిత్రవిచిత్రమైన కేర్లు చలామణీ ఆయిపోతున్నాయి. సమాజంలో సమాహం దొంగలై నన్ను దీనులకీ, దరిద్రులకీ దేవుళ్ళని సృష్టించడంలోనూ, కర్మసిద్ధాంతాలు కల్పించడంలోనూ ఆశ్చర్యం ఏమిఉంది?

మళ్ళీ అల్లాగే దూరాన్నించి 'బాబూ!' అని వినిపించింది. తన వాత చెవులు గింగురుమనేటట్లు 'ఇంక్విలాబ్!'

జిందాబాద్!' అని వినిపించింది. ఒక్క గొంతుక 'ఇంక్విలాబ్!' అంటే జనసమాహం అంతా చెవులు చిల్లులు పడేటట్లు 'జిందాబాద్!' అని అరుస్తున్నారు! వాళ్ళకళ్ళల్లో ఏవో నూతస్వర్ణజ్యోతులు మెరుస్తున్నాయి. వాళ్ళల్లో ఎంత ఆవేశమూ, అమాయికత్వమూ తాండవిస్తున్నాయి! వాళ్ళు ఒక్కొక్క కేకతో జీవితాన్ని ఆవరించుకుంటున్న దారిద్ర్యమూ, మాంద్యమూ, జరాభారమూ మొదలైన వాటినిన్నింటినీ అదిలించివేస్తూన్నట్లున్నారు! వాళ్ళవెనకాల వెళ్ళే చింపిరిజుట్లూ, బిక్కమొహాలూ అన్నీ ఒక సరికొత్త ప్రపంచం ఈ నల్లరేగడి మట్టిలోనించి పెకలించేటట్లున్నాయి! బహుశః వాళ్ళు ఒక నూత్నప్రపంచం సృష్టించగల రసుకున్నారు.

మళ్ళీ ఆ దౌర్భాగ్యురాలి కంఠస్వరం 'బాబూ!'..... అంది. కొన్నికొనులు గళ్ళు గళ్ళుమన్నాయి. కాని వాళ్ళు కొత్తలోకం మంచున్నట్టుగా సృష్టించేటంత తొందరతో సాగిపోతున్నారు! వాళ్ళ కోలాహలంలో ఆమె కంఠస్వరం మెల్లిగా నీటిలో ములిగిపోతూన్నట్లునిపించింది.

వాళ్ళందరూ వెళ్ళిపోయారు. బాగా చీకటిపడింది. ఆమె కంఠస్వరం అల్లాగే దీనంగా, సన్నంగా, జాలిగా వినిపించింది. ఆ వెళ్ళిపోయేవాళ్ళు ఏదో కొత్తలోకం సృజించే తొందరలో ఆమెని బాగా పరకాయించలేదు! నేను పాతప్రపంచపు కలవరింతలలో పడ్డాను. ఒకకానీ గిరవాట వేసి నా పూచీ ఏమీలేదని సంతృప్తి పడ్డాను! నాకళ్ళు అప్రయత్నంగా సంద్యాంధకారంలో కలిసిపోతూన్న ధూమలతలకల వెనువెంటనే ఆకాశానికి ఎగిరి కొత్తసుందరలో కాలు నిర్మించుకుంటూ కలలు కంటున్నాయి.

ఆ దీనురాలి ఆ ఆర్తనాదం ఆ అంధకారగర్భంలో మెల్లిమెల్లిగా తలవాల్చింది.

★  
మొదటి ప్రకరణం  
★



★  
మొదటి ప్రకరణం  
★  
మొదటి ప్రకరణం  
★  
మొదటి ప్రకరణం  
★  
మొదటి ప్రకరణం  
★  
మొదటి ప్రకరణం  
★



# గ్రంథవిమర్శనము

ఆనందవాణి: సెప్టెంబరు ౧౯౫౧, కాంగ్రెసు సంచిక  
 ఆనందవాణి ఆంధ్రలోకమునకు పరిచితమే. నేడు  
 వెలువడిన యీ కాంగ్రెసుసంచిక ఒక ప్రత్యేక  
 సంచిక. ఇట్టి ప్రత్యేకసంచికలలో ప్రజాదరణ పొందు  
 చుండుట ఆనందవాణికి కొత్తగాదు. నేటి సంచిక  
 యందు కొంత విలక్షణత కన్పట్టుచున్నది.

సంచిక విప్పగనే, మాదిలకన్న హెచ్చు ఘాటుగా  
 ౧౯౪౨-౪౩ విశేషములు చెప్పి హేళన చిత్రకూటుము,  
 తరువాత కుదించిన ఆక్షరములకన్న స్పష్టముగ వ్యక్తి  
 ప్రత్యేకతను తెలుపు కాంగ్రెసు నూతన కార్యదర్శుల  
 గీతల బొమ్మలు, భారతావనినంతనూ ఆనందింపించిన  
 నెహ్రూ నూతన కేంద్ర మంత్రివర్గము, పిమ్మట ఆంధ్ర  
 కేంద్ర మంత్రివర్గమును, చదువరుల నాకర్షించును.

ఇవిగాక ఆంధ్రులకు బహుపరిచితులయిన రచయితల  
 వ్యాసములున్నవి. వీటిలో నన్నియు "నేనా, నీవా"  
 అను ప్రశ్నలవిగా నున్నను కొన్నిటిని ప్రత్యేకించక  
 తప్పదు.

పట్టాభిగారి స్వాతంత్ర్య యుద్ధములో 'ఎత్తుపై  
 ఎత్తులు' అను వ్యాసము చదువునప్పుడు, ఇట్టి విషయ  
 ములను ఎత్తులమారి గాక మరెవరు వ్రాయగలరు? అని ఆ  
 పించును. జీవితమంతయూ కార్మిక సమస్యలో కృషి  
 సలిపిన శ్రీ గిరిగారి 'సమ్మెలు' వారికి విషయమునం  
 దున్న ప్రస్తుతాభిప్రాయమును తెలుపుచున్నది.

ఆంధ్రరాష్ట్రము, ఆంధ్ర వ్యక్తిత్వము అను పిపా  
 నున్న 'ఆంధ్ర లోకము' అను నందూరివారి వ్యాస  
 మును చదవక తప్పదు. తనకునూ, కార్యక్రమ ప్రణాళిక

లోనూ, కొండంత భేదమున్ననూ నిష్ పక్షపాతముగ  
 చిత్రింపబడిన 'మూర్తి' గారి అంబేద్కరు మూర్తి  
 చదువరులు పరిశీలింపతగ్గది.

'రాణి'

దేశం : శ్రీ విద్వాన్ పైడిపాటి సుబ్బ  
 రామశాస్త్రిగారు. వెల రు. 0-8-0లు, ప్రాప్తి  
 స్థానం. మణిమాలికా గ్రంథమాల, శాయ  
 పురం, ఉమ్మూరు పోస్టు

ఇది శ్రీశైలం, కాళహస్తి, ద్రాక్షారామం స్వాము  
 లకు అంకితమయిన చిన్న పద్య కావ్యం. 'భారతీయుడ!  
 పట్టపగటి నిదులేరా, పిట్టపిడుగూ వోలె రారా!  
 అన్న పిలుపుతో బాటు, త్రిలింగదేశం మనదేనోయ్  
 తెనుంగులంటే మనమేనోయ్ ! అను చక్కటి హెచ్చరిక  
 జేశారు, కవిగారి చిన్న గ్రంథంలో.

ఆంధ్ర జాతీయ గీతం. శ్రీ పైడిపాటి  
 సుబ్బారామశాస్త్రి పైడిపాటి ఆఫీస్ బెజవాడ.  
 ఇది ఆంధ్రుల అన్ని వైభవాలూ ఉగద్గడిస్తూ ప్రబోధించే  
 ప్రచార గీతం. పుస్తకా కారంలో ముద్రితమైంది.

'బసవ'

కళా తరంగిణి: ముడుంబై శ్రీ రామాచా  
 ర్యులుగారు. నర్తనశాల, రాజమండ్రి. వెల ఒక  
 రూపాయి.

నర్తనశాలను నడిపిన రామాచార్యులుగారు ప్రభోధా  
 నికి పూనుకున్నారీ చిన్ని పుస్తకంలో. వారి శ్రమకు  
 కృతజ్ఞులము. ఎందువలననో, ఎటులనో కొన్ని లోటులీ

## గ్రంథ విమర్శనము

పుస్తకములో కనబడుతున్నాయి. మచ్చుకు కొన్ని మాత్రమిచ్చి, వారి శ్రమకు సంతసము వెలిబుచ్చుతున్నాము.

నటరాజు నాట్యమనగా స్త్రీ పురుష సమ్మేళనమన్నారు! ఇది బహుశః వేదాంతంలోని, ప్రకృతి పురుష సమ్మేళనానికి వికృతి గాబోలు!

తొల్లి ఋషులు ఈ కళను వినోదమగు కాలక్షేపమునకు మాత్రమే పరిగణించియుండిరన్నారు. నటరాజు నాట్యమున కంతర్ధామిడిచూ! వలయుచో ఇంకొక పరిచేప్పెదను.

నాద బిందువులకు పిదప మూడవదానిగా కళకు స్థానమిచ్చినారు. నాదబిందు సమ్మేళనమే కళగాని వేరుగాదు.

కళకు వ్రాముఖ్యమిచ్చిన వారిని కళారాధకులన్నారు. అభ్యసించి ఆచరించినవారు ఆరాధకులుగాని, వ్రాముఖ్యమునకునూ ఆరాధనకునూ సంబంధము లేదు.

కళారాధకులు, కళోపాసకులు వేరన్నారు. సాధనకు ఆరాధనా ఉపాసనా రెండూ ఉండాలిగాని వేరుపరచుటకు వీలులేదే!

మ్యూజియంలోని యీజిప్టు మమ్మిలమయి పోవుచున్నామన్నారు. యే మ్యూజియంలోనో గదా వీరీ మమ్మిలను జూచినది!!

పురుగు మొదలు పరమయోగివరకూ అన్నారు. శివ శివా! పురుగే దొరికిందా పరమయోగివరకూ పోవుటకు!!

ప్రతివ్యక్తి రూపనిషయంలో విహించు శ్రద్ధ వర్ణనా తీతమన్నారు. వీరు చూచిన ప్రతివ్యక్తి చలనచిత్ర సంబంధియా?

ప్రపంచమనగా పంచీకరణ మూలకమన్నారు. "అనగా"కు స్థానమేది? శుద్ధ తెలుగుపదముల ప్రక్కని అవి ఆర్ధమగుటకు గాబోలు అంగ్లేయ పదముల నుదహరించినారు. ఎందులకో?

ఇట్టివి చాలా ఉన్నా ఇంతటితో విరమిస్తాను.  
'బసవ'

## గ్రంథ స్వీకృతి

సాహిత్య సమాలోచనము

పిల్లలమర్రి వెంకట హనుమంతరావు, ఎం. ఏ.,  
శారదాపీఠము, గుంటూరు.

నివేదన

శ్రీ చింతాదీక్షితులు

శ్రీ రమణాశ్రమము, తిరువణ్ణామలై.





శిల్పి ప్రచురణములు :

# 'నా జీవిత యాత్ర'

ఆంధ్రకేసరి శ్రీ టంగుటూరి ప్రకాశం పంతులుగారు  
బాల్యం మొదలు పంచాశద్వర్షాలవరకూ గడిచిన మహోజ్జ్వల జీవిత గాథ.

ప్రథమ ఖండము

వెల రూ. ౩/-

౧౯౪౬ ఆగస్టు ౨౩ వ తేదీనాడు శ్రీ ఆంధ్రకేసరి జన్మదినోత్సవ సందర్భంలో వెలువడింది.

## 'ఆంధ్ర శిల్పి'

ఆంధ్ర సాహిత్యానికి, లలిత కళలకీ,

సంస్కృతికీ దోహదమిచ్చే

సచిత్ర మాస పత్రిక

సంపాదకులు :

వి. ఆర్. చిత్రా

పి. గణపతి శాస్త్రి

సాలు చందా ౯ రూపాయలు

విడి కాపీ ౧౨ అణాలు.



రాబోవు

## 'శిల్పి' ప్రచురణలు

ఆంధ్రకేసరి

శ్రీ టంగుటూరి ప్రకాశం పంతులుగారు

రచించిన

౧. 'నా జీవిత యాత్ర'  
ద్వితీయ ఖండము

౨. యోగసూత్ర సిద్ధాంతము

౩. ఈశావాస్యోపనిషత్తు

౪. ప్రశ్నోపనిషత్తు

౫. కఠోపనిషత్తు.

౬. భగవద్గీతా భాష్యము

వివరాలకు :—

మేనేజరు :

## 'ఆంధ్ర శిల్పి'

౧౦, నరసింగపురం వీధి,

మాంటురోడ్, మద్రాసు.